


الجمهورية الجزائرية الديمقراطية الشعبية

# الجزيرة



November 1939



العدد ١٠٠٠ - ١٠ نوفمبر ١٩٣٩

بِسْمِ اللّٰهِ الرَّحْمٰنِ الرَّحِیْمِ  
اسلامی حیات اجتماعی کا ماہوار مجلہ

# طلوعِ اسلام

(دو رچیدیلدا)

مرتب  
محمد ظہیر الدین صدیقی - بی ایس سی  
جلد ۲  
شمارکہ ۷  
رمضان المبارک ۱۳۵۸ھ مطابق نومبر ۱۹۳۹ء  
بدل اشتراک  
پانچ روپیہ سالانہ  
ستشماہی  
تین روپے

## فہرست مضامین

۱	حضرت علامہ اقبال علیہ الرحمۃ	(۱) طال عید
۸-۲	ادارہ	(۲) لمعات
۱۵-۹	"	(۳) بیاد شہدائے بلند شہر
۱۶	محمد اسد خان صاحب آسٹن ملتان	(۴) اُردو
۲۴-۱۷	چودھری غلام احمد صاحب پرویز	(۵) سلیم کے نام.....
۲۵-۲۵	ڈاکٹر ظفر الحسن و ڈاکٹر محمد افضال حسین قادری	(۶) مسئلہ مسلمانان ہند
۳۶	چودھری غلام احمد صاحب پرویز	(۷) دارالاسلام کے تاثرات
۳۷	ادارہ	(۸) تہقیر و تبصرہ
۴۰-۳۸	حضرت علامہ شبیر احمد صاحب عثمانی مدظلہ العالی	(۹) حضرت علامہ شبیر احمد صاحب عثمانی مدظلہ العالی
۵۸-۴۱	علامہ حافظ محمد سلیم صاحب جیرا چوری	(۱۰) پیام مشرق
۷۲-۵۹	شمس العلماء مولانا عبدالرحمن صاحب	(۱۱) متحدہ قومیت
۸۲-۷۳	ادارہ	(۱۲) حقایق و عبر

# ہلالِ عید

غزہ سُوال! اے نور نگاہِ روزہ دار! آج گردوں سے ذرا دنیا کی بستی دیکھ لے! آج کہ تھے تیرے لیے مسلم سراپا انتظار اپنی رفعت سے ہمارے گھر کی بستی دیکھ لے!

قافلے دیکھ اور ان کی برق رفتاری بھی دیکھ  
دیکھ کر تجھ کو افق پر ہم لٹاتے تھے گھر  
فرقہ آرائی کی زنجیروں میں ہیں مسلم اسیر  
دیکھ مسجد میں شکستِ رشتہ تبیج شیخ  
کافروں کی مسلم آئینی کا بھی نظارہ کر  
بارشِ سنگِ حوادث کا تماشا بھی ہو  
ہاں، تملقِ پیشگی دیکھ آبرو والوں کی تو  
جس کو ہم نے آشنا لطفِ تکلم سے کیا

رہو در ماندہ کی منزل سے بیزاری بھی دیکھ  
اے ہی ساغر! ہماری آج ناداری بھی دیکھ  
اپنی آزادی بھی دیکھ، ان کی گرفتاری بھی دیکھ  
بتکرے میں برہمن کی پختہ زناری بھی دیکھ  
اور اپنے مسلمانوں کی مسلم آزاری بھی دیکھ  
امتِ مرحوم کی آئینہ دیواری بھی دیکھ  
اور جو بے آبرو تھے، ان کی خودداری بھی دیکھ  
اس حرلیف بے زباں کی گرم گفتاری بھی دیکھ


صورتِ آئینہ سب کچھ دیکھ، اور خاموش رہ  
شورشِ امروز میں مجوسرودِ دوش رہ

اقبال

# لمعات

ہمیں ایک مُدّت سے بتایا جا رہا ہے۔ اور گاندھی جی نے ایک تازہ ترین بیان (ہندوستان ٹائمز مورخہ ۲۶ اکتوبر) میں پھر اس امر کا اعادہ کیا ہے کہ ہندوستان میں "ہندو مسلم" سوال بدیشی حکومت کو پیدا کر رہا ہے، جب حکومت اپنی ہوجائے گی یہ مسئلہ خود بخود حل ہو جائے گا۔ اسکے برعکس سوئے ان چند مسلمانوں کے جو اپنوں سے کٹ کر دوسروں سے پیوند لگانے میں ہی تقاضائے مصلحت سمجھتے ہیں، ملت اسلامیہ کی طرف سے اس حقیقت باہرہ کا بار بار اعادہ کیا جا رہا ہے کہ شروع میں یہ مسئلہ خواہ بدیشی حکومت نے اپنے استحکام کی غرض سے پیدا کیا ہو، لیکن آج یہ سوال اس قدر سنگین صورت محض اسلئے اختیار کر گیا ہے کہ ہندو اپنی تنگ ظرفی کی بنا پر ہندوستان میں خالصتاً ہندو راج قائم کرنا چاہتا ہے، اور ان کی مختلف جماعتوں کے طریق کار میں کتنا ہی اختلاف کیوں نہ ہو منہائے نگاہ ہر ایک کا یہی ہے، یہ خدشہ جیسا کہ کہا جاتا ہے مسلمانوں کی بدظنی کا ہی نتیجہ نہیں بلکہ ہندو کی ذہنیت کے صحیح مطالعہ کا نتیجہ ہے۔ جیسے گزشتہ دو تین برس کے واقعات نے مہر تصدیق ثابت کر دی ہے۔ ہم نے اپنی سابقہ اشاعت میں لکھا تھا کہ جس شوریدہ بخت مسلمان کو ہندوؤں سے سابقہ پڑنے کا اتفاق ہوتا ہے وہ خوب جانتا ہے کہ ہندو کی "بنیاد ہی" اور ہزار ہا سال کی غلامی کی وجہ سے بھی ہوئی فطرت مسلمان کی نقصان رسانی میں اسے کس طرح جائز و ناجائز ہر حربہ استعمال کرنے پر ملاتا مل آمادہ کر دیتی ہے۔ اس حقیقت کشائی کے سلسلہ میں ہمیں تاریخین طلوع اسلام کی طرف سے بہت سے خطوط موصول ہوئے ہیں جن میں بیشتر حصہ ان مسلمانوں کا ہے جنہیں یہ سلسلہ ملازمت ہندوؤں کے نیچے استبداد کا تلخ تجربہ ہوتا ہے بلکہ میں آئینی دستور کی تبدیلیوں کی وجہ سے سوئے چند اعلیٰ شعبیہ ہائے حکومت کے ملازمنوں کا نظم و نسق قاطبتاً ہندوستانوں کے اختیار میں آچکا ہے اور اس سلسلہ میں کہیں اس اہلہ فریبی سے کام لینے کی گنجائش باقی نہیں رہتی کہ مسلمانوں کے حقوق کی پامالی میں انگریز کا ہاتھ سے لینے سے

اوپر تک تمام افسر ہندو ہوتے ہیں۔ اور انگریزوں کا ان معاملات میں کوئی دخل نہیں ہوتا۔ اس ہندو گروہ میں جس بیداری سے مسلمانوں کو پیا جاتا ہے، وہ صاف صاف اس حقیقت کی عکاسی کرتی ہے کہ اگر تھوڑے سے اختیارات بھی ہندو کے ہاتھ میں آجائیں تو وہ مسلمان سے اس طرح سلوک کرتا ہے۔ گویا وہ اسکا ایک دیرینہ دشمن ہے۔ اور یہ اس سے باپ دادا کے دھت کے بدلے لے رہا ہے، یہ چیزیں قوموں کی ذہنیت پر موقوف ہوتی ہیں۔ اور صدیوں کی غلامیوں میں اس قابل نہیں ہو جایا کرتیں کہ ان میں وہ وسعت قلب پیدا ہو جائے، جو حاکم قوم کے لیے ناگزیر ہے۔ اور حقیقت یہ ہے کہ ہندو کو تو یہ بھی معلوم نہیں کہ آزادی کسے کہتے ہیں؟ کیا آپ نے دیکھا نہیں کہ گاندھی جی کی طرف سے بڑے سے بڑا مطالبہ حکومت برطانیہ کے حضور میں پیش کیا جا رہا ہے۔ بیش ازین نیست کہ ہندوستان کی آزادی ایک ایسے منشور کے مطابق ہو جسے ہندوستان کے منتخب نمائندے مرتب کریں۔ (ہندوستان ٹائمز مورخہ ۱۱/۱۲/۱۹۲۶ء ہندوستان کے منتخب نمائندے جن میں لامحالہ اکثریت ہندو کی ہوگی۔ ایک دستور مرتب کریں اور اس کی منظوری حکومت برطانیہ عطا کر دے، یہ ہے سدرۃ المنتہیٰ مطالبہ آزادی کا۔




اسی چیز کے پیش نظر مسٹر جناح نے اگلے دنوں کہا تھا کہ ہندوستان میں جمہوری نظام حکومت اطمینان بخش ثابت نہیں ہو سکتا اس لیے کہ نظام جمہوری کا تقاضا ہے کہ اکثریت کی آراء کے مطابق قوانین مرتب ہوں۔ اور اکثریت یہاں اس قوم کی ہے جو صرف اتنا جانتی ہے کہ عالمگیر ہندو کش تھا ظالم تھا ستمگر تھا

اس لیے عالمگیر کے مفروضہ "منظالم" کا بدلہ موجودہ مسلمان سے لیا جائے۔ اسپر ہندو زعمائے قوم بہت نعل برآتش ہوئے ہیں۔ اس لیے کہ ان کے ہندو راج کے منصوبے خاک میں مل جاتے ہیں، چنانچہ بڑے گروہ کے چیلے یعنی پنڈت جواہر لال اپنی بیٹی کی تقریر (شائع کردہ اسٹیس میں مورخہ ۱۱/۱۲/۱۹۲۶ء) میں فرماتے ہیں کہ مسٹر جناح کے اس اصول کے مطابق تو ہندوستان میں یا تو فاشنزم یا بالشوزم کی طرز حکومت ہونی چاہیے یا غلامی کا استمراری پٹہ۔ لیکن پنڈت جی چوتھی چیز کو بھول گئے ہیں۔

اور وہی سپیڑ اس الجھی ہوئی گتھی کا حل ہے یعنی سلم انڈیا کی مکمل علیحدگی جسے پاکستان کی اسکیم کہا جاتا ہے۔ ہندوستان میں غلیٰ حالہ جمہوری نظام حکومت فی الواقعہ ناقابل عمل ہے لیکن اس تقسیم کے بعد ہندوستان اور پاکستان میں ہی نظام نہ صرف قابل عمل بلکہ اطمینان بخش بھی ثابت ہو جائے گا۔ بالخصوص پاکستان میں۔ جہاں کی حکومت کے پیش نظر وہ ضابطہ خداوندی ہو گا جسے دنیا کو اخوت و مساوات اور جمہوریت کا سبق سکھایا ہے۔


یہ ہے اس مسئلہ کا واحد حل اور مسلمان اسکے بغیر کسی دستور و آئین پر رضامند نہیں ہو سکتے۔



پنڈت جواہر لال نہرو نے درست فرمایا ہے ”کہ موجودہ عالمگیر آشوب کا ایک فائدہ تو یقینی ہے، اور وہ یہ کہ اس نے مجبور کر دیا ہے کہ ہر شخص اور ہر جماعت بالکل بے نقاب سامنے آجائے“۔ ۲۶ ستمبر ۱۹۴۶ء ہندوستان میں سب سے بڑی نقاب پوش جماعت کانگریس کی تھی اور سب سے بڑی نقاب پوش ہستی گاندھی جی، جنگ کے سلسلہ میں یہ دونوں اس طرح بے نقاب ہوئے ہیں کہ انکے اصل خدو کو اندھوں نے بھی دیکھ لیا سوائے ان نیشنلسٹ مسلمانوں کے جنکا نور بصیرت شاید بدی طور پر سلب ہو چکا ہو۔ مثلاً ایک واقعہ کو لیجئے۔ گاندھی جی نے جنگ کے سلسلہ کے شروع میں امداد و تعاون کا غیر مشروط طور پر وعدہ کیا۔ کانگریس نے بھی یہی وعدہ چند شرائط کے ساتھ پیش کیا۔ مسلم لیگ نے بھی کچھ شرائط عائد کیں۔ جناب والسراے کا بیان کانگریس کی شرائط پر پورا نہیں اُترا۔ ایسٹ کانگریس نے دستِ تعاون کھینچ لینے کی دہمکی دی۔ اور حکومت ہند کے بجائے حکومت برطانیہ کو اپنا قبلہ مقصود قرار دے لیا۔ لیگ کے خیال میں والسراے کا بیان تھوڑی بہت تبدیلیوں کے ساتھ موجودہ صورت میں کچھ زیادہ قابل اعتراض نہ ٹھہرا۔ ایسٹ کانگریس کی قسم کی دہمکی ضروری خیال نہ کی ہے۔

اب ظاہر ہے کہ جہاں تک امداد و تعاون کا تعلق ہے۔ کانگریس اور لیگ ایک ہی سطح پر ہیں فرق صرف ”قیمت“ ہے، کانگریس نے ابھی سودا چکایا نہیں بلکہ نرخ بڑھانے کی فکر ہو رہی ہے لیگ نے مزید تکرار مناسب نہیں سمجھی۔ لیکن ہمارے نیشنلسٹ مسلمانوں کا طرز عمل ملاحظہ فرمائیے کہ ان میں سے

ہر ایک لیگ کو ٹوڈی، انگریز پرست ہر کار کی کاسہ لیس، آزادی کی دشمن اور پتہ نہیں کیا کیا کہہ رہے۔ اور کانگریس اسکے مقابلے میں ویسی کی ویسی جمعیت احرار۔ آزادی کی پرستار۔ انگریز کی دشمن، برطانیہ کی مخالف قرار دی جا رہی ہے۔ لیگ کے فیصلہ کے متعلق ہمارے خیالات کچھ ہی ہوں لیکن کیا شینلزم کا یہی تقاضا ہے کہ اپنی جماعت کی برتری اور افضلیت کا وقت بے وقت ڈھول پیٹا جائے۔ انصاف بھی تو کوئی شے ہے۔



ضروری تھا کہ مسلمان اس دور ابتلا میں اجتماع و امتلا پیدا کر کے ایک بنیان مرصوص بناتے لیکن ملت اسلامیہ کی شوریدہ بختی کہ ہمارے بعض کج ہنوا افراد۔ ملت کے سواد اعظم سے کنارہ کشی کر کے اغیار کی ناز برداری کو اپنا منہاٹے سعادت سمجھے بیٹھے ہیں۔ کانگریس کے بڑے بڑے زعماء تو مسلم لیگ کی اہمیت و برتری کا کھلے الفاظ میں اعتراف کرتے ہیں لیکن آل انڈیا فیصلہ کانفرنس نے فیصلہ کیا ہے کہ وہ موجودہ جدوجہد میں کانگریس کے جھنڈے تلے لڑینگے۔ اسی طرح مولانا جلیب الرحمن احرار لیڈر نے بیان کیا ہے کہ وہ کانگریس کے شانہ بشانہ رہیں گے۔ یہ وہی شیعہ و احرار ہیں کہ خاک لکھنؤ کا ذرہ ذرہ نچکے باہمی سر پٹوں کا شاہد ہے۔ ساری ملت اسلامیہ ان کی منتیں کرتی رہی کہ تعالوٰی کلمۃ تنوا بیننا و بینکم اؤ اس وحدت ایمان کی خاطر ہی باہدگر ملجاؤ جو تمام روئے زمین کے مسلمانوں میں قدر مشترک ہے لیکن انہوں نے ایک نہ مانی۔ بالآخر اب ملے تو کہاں جا کر بیچ فرمایا ہے حضرت علامہ نے


برہمن گفت بر خیز از در عیسر  
 زیارانِ وطن ناید بہ جز خسیر  
 بیک مسجد دو ملاحی نہ گنجد  
 ز افسون بتاں گنجد بیک دیر



یادش تجیر! مولانا حسرت موہانی صاحب نے حال ہی میں لندن میں اپنی تقریر کے دوران میں فرمایا ہے کہ :-

اگر ملک میں سیاسیات کی بنا پر پارٹیاں مرتب کی جائیں تو یہ چیز ملک کی فلاح و بہبود کے لیے مفید ہوگی۔ (اسٹیشن مین۔ مورخہ ۱۱/۱۲/۲۷)

جیسا کہ ہم نے اپنی کسی سابقہ اشاعت میں لکھا تھا۔ ہمیں مولانا صاحب کے جوشِ عمل اور خلوص نیت کا ہمیشہ سے اعتراف رہا ہے۔ لیکن مشکل یہ ہے کہ کسی شخص کے سیاسی مذہب ہونے کے لیے ان چیزوں کے ساتھ ساتھ اصابتِ رائے کا ہونا بھی ضروری ہے۔ جوشِ عمل کے ساتھ ایک شخص عمدہ سپاہی بن سکتا بشرطیکہ اس میں اطاعت کا جذبہ بھی ہو، رہنمایانِ ملت کی اپنے صحیح مقام سے ناواقفیت قوم کے لیے وبالِ جان ہو جاتی ہے۔



جب کسی شخص کے پاس استدلال کی کمی ہو تو وہ اپنے مافی الضمیر کو لفظی طور پر دہندوں میں بھجاتا ہے۔ اور اس طرح بظاہر دوسروں کو لیکن درحقیقت اپنے آپ کو دھوکا دیتا ہے۔ اس حقیقت کا اب بڑے بڑے کانگریسی بھی اعتراف کر چکے ہیں کہ کانگریس تمام اہل ہند کی نمائندہ نہیں ہے یہاں تک کہ گاندھی جی کے الفاظ میں ”ملک میں کانگریس کے مخالفین کی اکثریت ہے، اور اسکے موافقین اقلیت میں ہیں۔“ (ہندوستان ٹائمز ۱۱/۲۸) ظاہر ہے کہ پنڈت جواہر لال بھی اس حقیقت سے نا آشنا نہیں۔ لیکن ملاحظہ فرمائیے کہ وہ کانگریس کے دعوے نمائندگی کو کن الفاظ میں پیش کرتے ہیں فرماتے ہیں ”کانگریس نے کبھی یہ دعوے نہیں کیا کہ وہ تمام ملک کی نمائندہ ہے، وہ تو صرف قوم کی ترجمانی کا دعوے کرتی ہے،“ (اسٹیشن مین ۱۱/۲۸)

حقیقت کا اعتراف ضمیر کی آواز ہے۔ اور مصلحت کو نشی دماغ کا تقاضا۔ ان دونوں کی کش مکش میں پنڈت جی کے ”انکار عالیہ“ جس بوکھلاہٹ کی غمازی کر رہے ہیں اسکے متعلق اسکے سوا اور کیا کہا جاسکتا ہے کہ

کچھ نہ سمجھے خدا کرے کوئی!



کانگریس اور انگریزوں کی موجودہ آویزش بڑی دلچسپ کر وٹیں لے رہی ہے۔ انگریز خوب سمجھتا ہے کہ ہندو اپنی حریت پر رومی کے بلند آہنگ دعاوی کے باوجود ایک سیکنڈ کے لیے بھی گوارا نہیں کر سکتا۔ کہ انگریز ہندوستان کو چھوڑ کر چلا جائے۔ چنانچہ گزشتہ دنوں گاندھی جی نے اس حقیقت کا کھلے کھلے الفاظ میں اقرار بھی کر لیا۔ جب انگریزوں کے سامنے یہ حقیقت یوں عیاں ہو گئی تو ظاہر ہے کہ وہ کانگریس کی دہمکی کو کیا وقعت دے سکتا ہے، چنانچہ سر سمویل ہور نے دارالعوام میں کہا اور بر ملا کہا کہ کانگریس اس سے زیادہ اور کیا کرے گی کہ ہم سے عدم تعاون کرے۔ وہ ایسا کرنا چاہتی ہے تو ایک بار چھوڑ ہزار مرتبہ ایسا کرے۔

”حضور ملک معظم کی حکومت تو بہر حال چلے گی۔ اور قابلیت۔ انصاف اور طاقت کے

زور سے چلے گی۔“ (اسٹیشن مین ۱۱/۲۷)

ظاہر ہے کہ کانگریس کی دہمکی کے جواب میں انگریزوں کا یہ کھلا ہوا چیلنج ہے۔ اب گاندھی جی کے اوسان خطا ہوئے کہ ارے! یہ کیا ہو گیا؟ ہم نے تو کچھ اور ہی سوچا تھا۔ لیکن گاندھی جی کو ایسے مواقع پر کچھ مشکل پیش نہیں آیا کرتی ہے۔

فرماتے ہیں کہ :-

”میں سر سمویل ہور کی تقریر کو پوری توجہ سے پڑھا جس کی مستحق تھی۔ میں سر سمویل ہور

کے مصالحانہ انداز کو سراہے بغیر نہیں رہ سکتا۔“ (اسٹیشن مین ۱۱/۲۸)

واہ رے انگریز!

کتنے شیریں ہیں ترے لب کے رقیب!

گالیاں کھا کے بے مزہ نہ ہوا۔

ہندو اور انگریزوں کی اس کش مکش کا نتیجہ کیا ہو گا۔ یہ کسی ایسے شخص سے پوشیدہ نہیں رہ سکتا

جو جانتا ہے کہ بنیوں کے جھگڑے کا انجام کیا ہوا کرتا ہے۔ کچھ بھی ہو ایک چیز واضح ہے۔ بعد میں آنے

والا مورخ جب اس تمام قضیہ پر غیر جانبدارانہ نگاہ ڈالے گا تو وہ یقیناً اس حقیقت کا اعتراف

کر لے گا کہ مسٹر جناح نے باوجود بالکل بے دست و پا ہونے کے جس حسن تدبیر پامردی اور بلند نگہی کا ثبوت دیا ہے، وہ کچھ اسی کا حصہ تھا۔ اسے کاش! آج حضرت علامہؒ زندہ ہوتے تو بتاتے کہ قرآن کی رو سے اس مسئلہ کا حل کیا ہو سکتا ہے، یا کم از کم پنجاب میں آج کوئی اور ہی کام کا آدمی ہوتا تو حالات اسے بالکل مختلف ہوتے۔ یہہر کیف اس دور قحط الرجال میں جناح کی ہستی فی الواقعہ معتنات میں سے ثابت ہوئی ہے۔

ہندوستان کے مسلمان موت و حیات کی جس کشمکش میں آج گرفتار ہیں۔ اس سے پیشتر قوم پر ایسا وقت شاید ہی کبھی آیا ہو لیکن قوم کے ”دماغ“ جس قسم کی گتھیاں سلجھانے میں مصروف کار ہیں اسکا اندازہ ان مضامین سے لگ سکتا ہے جو ہمارے ملی مجلات میں عام طور پر شائع ہوتے ہیں۔ چنانچہ ایک بہت بڑے اسلامی ماہنامہ کے اکتوبر کے پرچہ میں جو مضامین چھپے ہیں انکے عنوانات حسب ذیل ہیں :-

(۱) بغداد کی وجہ تسمیہ (قریب ۳۲ صفحے)

(۲) فتوح السلاطین“ قسط سوم (قریب ۲۰ صفحے)

(۳) حافظ امان اللہ بناری اور ان کی مسجد خانقاہ اور مزار کے کتبے

(۴) تلخیص و تبصرہ ————— سکند فرائد - خون اور بچے۔

دہلی اخبار علیہ ————— ] دمشق کے علمی ادارے — جیکب فرائد منتقل کی صد سالہ سالگرہ  
دنیا کا سب سے بڑا موٹی

قیاس کن زگلستان من بہار مرا

## بیاد شہداء بلند شہر

سہر مزار شہیدان یکے عنان درکش      کہ بے زبانی ما حرف گفتنی دارد  
 نشان راہ ز عقل ہزار حیلہ میسر      بیا کہ عشق کمالے ز یک فنی دارد

غلام آباد ہندوستان اپنے آقا یانِ نعمت کے مقدرات کے ستاروں کی گردش میں کچھ اس قدر  
 جو تماشا ہے کہ اُسے خبر ہی نہیں کہ خود اُسکے اپنے گھر میں کیا ہو رہا ہے۔ اسی انہماکِ فکر و نظر کا نتیجہ ہے  
 کہ گزشتہ ایام خود اس سر زمین پر جو حادثاتِ ہائلہ اور واقعاتِ فاجعہ رونما ہوئے۔ بہت کم تر پنے  
 والے دل اسپر تر پے اور بہت تھوڑی روئے والی آنکھوں نے اسپر اشکِ خونیں بہائے۔ ورنہ اگر انکی  
 توجہات کا نقطہٴ ماسکہ سات سمندر پار کی تماشا گاہ نہ ہوتا تو ہونہیں سکتا کہ ہندوستان کا مسلمان  
 سر زمین بلند شہر کا قیامت خیز سانحہ ہوش ربا دیکھتا۔ اور محشر سے پہلے ایک محشر پانہ کر دیتا۔ اگر یہ  
 سچ ہے۔ اور اسکے سچ ہونے میں کس کو مجال انکار ہے کہ تمام روئے زمین کے مسلمان ایک جسدِ  
 واحد کی طرح ہیں کہ اگر پاؤں کے انگوٹھے میں کاٹا چبہ جائے تو آنکھ کے آگینے میں آنسو چھلک آئیں۔  
 اور اگر یہ حقیقت ہے۔ اور اسکے حقیقت ہونے میں کس کو کلام ہے۔ کہ مسلمان کی تعریف یہ ہے کہ فریقہ  
 کے تپتے ہوئے صحراؤں میں کسی حبشی کی آنکھ میں درد ہو تو گلگدہٴ ایران کے قصر بلند میں اطلسِ حربہ  
 کے بستر پر استراحت فرمانے والے شاہنشاہ کی نیند حرام ہو جائے تو سمجھ میں نہیں آتا۔ کہ آج ہندوستان  
 کے نوکر و مسلمان۔ ہاں وہی مسلمان جو اشد اعلیٰ الکفار۔ رحماءِ بینیم کی خصوصیتِ ازلی کو اپنا ایمان  
 سمجھتے ہیں۔ کس طرح آرام کی نیند سو سکتے ہیں۔ اور اطمینان کا سانس لے سکتے ہیں۔ حیرت ہے کہ  
 جس باپ کے سامنے جوان بیٹے کی لاش ترپ رہی ہو۔ جس سیاہ روز نور جوان کا بھسائی

اسکے سامنے آخستہ خاکٹ خون ہو جس ماں کا لال آنکھوں کے سامنے خونچکان کفن ہیں لیٹا ہوا ہو۔  
 جس بہن کی منتوں کا محور بہرے کی جگہ خون سے رنگین بدھیوں کو سر سے لپٹے سپرد خاک ہو رہا ہو۔  
 اس باپ اور اس بھائی۔ اس یاں اور اس بہن کو کھانے کی بھی سوجھے۔ اور سونے کی بھی۔ جب  
 تک انسان کے سینے میں بدل اور دل میں خون کا آخری قطرہ بھی رقصاں ہے ایسا ہونا ناممکن ہے  
 لیکن اس کا کیا جواب کہ بد نصیب ہندوستان کے شوریدہ بخت مسلمانوں نے اس ناممکن کو ممکن  
 بنا کر دکھا دیا۔ یہاں کیوں ہوا؟ اس لیے کہ سمجھا یہ گیا کہ یہ موت صرف اپنی کی موت ہے جو مر گئے۔ یہ غم  
 صرف اپنی کا غم ہے جسے ساتھ اٹنے کو شہت اور خون کا رشتہ تھا۔ ہاں ایسا سمجھا گیا۔ اور اسکے بعد عملاً  
 دکھا دیا گیا کہ ہم ایسا ہی سمجھتے ہیں، جب حالت یہ ہو چکی ہو تو اسے خاکِ عرب میں سونے دلائے۔

اب تو یہی بتا تیرا مسلمان کہ صر حباے!

ہندوستان کا مسلمان اس غم میں گھل رہے کہ نازی ازم اور فاشنزم کے بڑھتے ہوئے سیدھا  
 برا انگیز کو کس طرح روکا جائے۔ لیکن نہیں سوچتا کہ خود ہندوستان میں اسکائی وجود موت و حیات کی  
 جس کش مکش میں گرفتار ہے۔ اسکا کیا علاج ہے؟ یورپ کی قوتوں میں ایک باطل قوت دوسری  
 باطل قوت سے آمادہ ستیز ہے۔ لیکن یہاں تو یہ حالت ہے کہ کفر و ضلالت کی متحدہ قوتیں۔ حق و  
 انصاف کے ضابطہ خداوندی کی حامل اُمت کے خلاف اپنی پوری قہر بانی اور فتنہ سامانی کے  
 ساتھ محض اس جرم کی پاداش میں ہر سر پیکار ہیں کہ یہ اپنا رشتہ ایمان و امن محمد عزیزی سے کیوں وابستہ  
 کیے ہوئے ہیں۔ اس سے پیشتر حق و باطل کی یہ جنگ آئین و دستور کی حدود میں مقید اور معاشی اور  
 اقتصادی گوشوں میں نھو رہی تھی۔ لیکن وہ ہندو جس کو ایک ہزار سال تک اسلام نے اپنی رحمت  
 تمام کے خزانوں سے مالا مال کیا جسکو عزت و آبرو کی زندگی کا گر سکھا یا جسے انسان کہلانے کا راز  
 بتایا۔ آج انتہائی خیرہ چشمی سے ان تمام احسانات کو بھول کر اپنی پنچر سالہ تیرہ بھٹیوں۔ ذلتوں۔ اور  
 ناکامیوں کا انتقام مسلمان اور صرف مسلمان سے لینے پر تڑا ہوا ہے۔ اور وہ یہ سمجھتا ہے کہ جب تک  
 پہلو کا یہ کاٹنا نہ نکلی جائے کسی عنوان کل نہیں پڑ سکتی۔ لہذا ان کی نگاہ میں سب سے زیادہ کھٹکے والی چیز

خاکساروں کی وہ تنظیم تھی جو اپنے پہلو میں شکرسی نظام اور سپاہیانہ زندگی کا پروگرام لیے ہوئے ہے۔ اس لیے ان نقاب پوش بھیڑیوں اور دشمنہ درہستیں ابلہ فریبوں کے مکروہ جل کے ترکش میں چھپے ہوئے تیروں اور فریب وحیل کے نیام میں لپٹی ہوئی شمشیروں کی احوال چٹمانہ نگاہیں رہ رہ کر اس تنظیم کے علمبرداروں کی طرف اٹھتی تھیں۔ اور اس تحریک کے استہلاک کی آرزو میں انکے بچے ہوئے سینے میں مچھتی تھیں۔ یہ مشنوم آرزو میں کبھی حکومت سرحد اور سندھ کے حرم نمائندگان سے آئین دستور کا قفقہ لگا کر انجمن آرا ہوئی۔ اور کسمی زنا و بدوش کلید بردارانِ جنت و جہنم کی کفر ساز ٹکسالوں سے فتاویٰ تکفیر کے دراہم کا سدھ کی صورت میں بازارِ بیج و شرمی میں جلوہ ریز ہوئی۔ اپنی ٹکسالوں سے جہاں حضرت شاہ اسماعیل شہید علیہ الرحمۃ کی تحریک مقدس کے کھیلنے کے فتاویٰ صادر ہوئے تھے لیکن اُنکے یہ ارادے ہر مقام پر خاسر و نامراد رہے۔ اور اس تحریک کے وابستگان نے اپنے یقین محکم اور عمل پہیم سے ثابت کر دیا کہ :-

پھونکوں سے یہ سپراغ بجھایا نہ جائے گا

چاروں طرف سے تھک تھکا کر ہر سمت سے زک اٹھا کر بالا خروہ آخری حربہ استعمال کیا گیا جو ہر اس طاغوتی حکومت کا عودۃ الوثقہ ہوتا ہے جبکہ دماغ کی مزو دیت کسی پشہ ابراہیمی کی متلاشی اور جبکہ قلب کی فرعونیت کسی ضربِ کلیمی کی دست نگر ہوتی ہے۔ یو۔ پی اسکا محاذ قرار دیا گیا۔ اور آادہ زندگی بھیڑیے اور ندی کے نچلے حصے میں پانی پینے والے بزغالہ کے مشہور قصے کے مطابق فرضی جرائم کی فہرست مرتب کر کے امن و سلامتی کے ان پیامبروں اور نشہ خدمت خلق کے ان متوالوں کو اپنی وحشت انگیز سبعیت و خوفناک بربریت کا شکار بنانا شروع کر دیا۔ امناعی احکامات۔ بات بات پر روک تھام۔ لفظ لفظ پر گرفت و مواخذہ۔ افسانوی واقعات اور ڈرامائی مقدمات کی ننگِ انسانیت حرکت قید و بند کی عقوبات۔ فوج اور پولیس کے وحشی سپاہیوں کا شرمناک سلوک۔ لائیٹوں کی بوچھاڑ۔ سنگینوں کی بھرمار۔ غرضیکہ کوئی نازیبا سلوک نہ تھا جو اُنکے ساتھ روا نہ رکھا گیا ہو اور کوئی بدترین عذاب نہ تھا۔ جو اپنی مسلط نہ کیا گیا ہو ان بے گناہ مظلوموں کی الم انگیز حالت پر زمین تھر تھراتی تھی

آسمان کا پٹنا تھا۔ ملارا علی کے فرشتے ان کی منظریت پر مقدس آنسو بہاتے تھے۔ اور دوسری طرف ابلیس ان سپکیرانِ ظلم و استبداد کی اس بیداگری کو اپنی فتح و کامرانی سمجھ کر مسرت کے قہقہے لگاتا تھا۔ لیکن بائیںہمہ اسی جو روئے ظلم کی انتہا نہیں ہوتی تھی۔ ابھی ظالم کی کشتی اس حد تک بھر پور نہیں ہوتی تھی جہاں پہنچ کر وہ ڈوبا کرتی ہے۔ اسکے لیے کچھ بے گناہوں کے خونِ ناحق کی ضرورت تھی۔ طاغوتی قوتوں کے ترکش کا یہ آخری تیرہ اکتوبر کو لندن شہر میں استبداد کے چلہ پر چڑایا گیا۔ حق و انصاف کی آنکھیں پھوڑی گئیں۔ شرم و غیرت کے کانوں میں تکبر و دعوت کی روئی ٹھونس گئی۔ ملامت کرنے والی ضمیر کا گلا گھونٹ دیا گیا۔ اور یوں انسانیت کی تمام خصوصیات سے عاری ہو کر۔ بہتے بے گناہ قیدیوں کے سینے کو گولیوں سے چھلنی کر دیا گیا۔ اور یو۔ پی کی کانگریسی حکومت نے آگ اور خون کی اس ہولی سے دونوں عالم میں اپنی روسیہا ہی کا سامان فراہم کر لیا۔

یہ سب کچھ اس سر زمین میں ہوا جہاں و کرو فرزندِ ان توحید بستے ہیں مسلمانو! سوچو کہ تمہاری غیرت و حمیت کہاں ڈوب گئی؟ تمہارے سینے کا تلام کس کی بھینٹ چڑھ گیا؟ تمہاری رگوں میں دوزخ والے خون کو کس کی نظر کھا گئی؟ یہ سب کچھ تمہارے سامنے ہوا اور تم تماشا دیکھتے رہے جھوٹ و دروغِ اسلام کو کہ اُسے کن اُجڑے ہوئے کاشانوں میں تلاش کیا جائے لیکن انسانیت کا تقاضا بھی تو کوئی شے ہے! تمہاری آنکھوں کے سامنے ان بے گناہ انسانوں کو بھیڑ بکری کی طرح بچ کر دیا گیا۔ اور تمہاری سرمڑگاں ایک قطرہ اشک تک نہ چپکا۔ یاد رکھو! یہ محض یو۔ پی گورنمنٹ کی ملعون حرکت نہیں ہے، بلکہ یہ ایک گوشہ ہے اس منظم سازش کا جو ہندوستان سے ملتِ اسلامیہ کے استیصال و استہلاک کے لیے ہر ہندو کے دماغ میں پرورش پا رہی ہے۔ تمہارا فرض تھا کہ تم اس کی۔ لغم تک پہنچتے اور اپنے تمام اختلافات مٹا کر سوچتے کہ تمہیں اپنی زندگی کے تحفظ و بقا کے لیے کیا کرنا ہے! لیکن تمہیں اپنے جھگڑوں سے فرصت کہاں کہ ان باتوں کی طرف توجہ دے سکو۔

خاکسار شہیدو!

تمہے اپنے مقدس خون کے گراں بہا قطرات سے دینِ محمدؐ عربی کی آبرورکھ لی

اس دین کا خداداد وزن عالم میں روشنی کے درخشاں میناروں کی طرح مہاری آبرو  
قائم رکھے گا۔

فخرِ ملت جان بازو!

تم نے اپنے ایمان و عمل کی استواری سے اس حقیقت کو بے نقاب کر دیا کہ اگرچہ مسلمانوں  
کی قوم ہٹ چکی ہے۔ ٹٹ چکی ہے، اس کی عظمت و شوکت کے خزانے تاخت و تاراج ہو چکے  
ہیں۔ اسکے اقبال و ظہنر مندی کی شمع گل ہو چکی ہے۔ لیکن اس کی خاکستر میں ابھی وہ  
چنگاریاں سو رہی ہیں جو غیرتِ ایمان کے ایک ہی جھونکے سے شعلہ جوالہ بن جانے کی  
صلاحیت رکھتی ہیں۔ تم نے اپنی بے پناہ قربانی سے نشین استبداد کے تنکے تنکے پر واضح کر دیا  
کہ اس برسے ہوئے بادل میں ابھی ہزاروں بجلیاں بے قرار ہیں۔

قوم کے سرفروش سپاہیو!

باطل کی قوتیں بزعم خویش سمجھتی ہیں کہ انھوں نے تمہیں صفحہ ہستی سے مٹا دیا۔ لیکن حقیقت  
میں نگاہیں دیکھتی ہیں کہ تم نے جام شہادت سے سرفراز ہو کر ابدی زندگی حاصل کر لی اور  
باطل کی ان طاغوتی قوتوں کو صفحہ ہستی سے ہمیشہ کے لیے نیت و نابود کرنے کا سامان پیدا  
کر دیا۔ ان کی بقایا زندگی موت سے بدتر اور ان کی موت ذلتوں اور رسوائیوں کا پیش خیمہ ہوگی  
یہ فطرت کا اٹل قانون ہے جسے تم نے اپنے خون کی رنگینی سے صفحہ عالم پر ثبت کر دیا ہے کہ

قتلِ حسین اصل میں مرگِ یزید ہے

اسلام زندہ ہوتا ہے ہر کربلا کے بعد

اور اے پس ماندگانِ شہدائے بلند شہر!

تم یہ مت سمجھو کہ یہ غم۔ اگر اسے تم غم کہنا چاہتے ہو۔ تنہا تمہارا غم ہے۔ اس غم میں ملتِ  
اسلامیہ کا ہر وہ فرد تمہارا شریکِ حال ہے۔ جس کے دل میں ایمان کی ذرا سی بھی پیش موجود  
ہے۔ سچ پوچھو تو یہ مقام غم و الم نہیں۔ جائے مسرت و شادمانی ہے۔ مرنے والے و آخر ہر

ایک کو ہے۔ لیکن خوشنخت وہ سعادت مند جس کی موت پر ہزاروں زندگیاں رشک کریں  
 قابل صد مبارکباد ہیں وہ مائیں جنہوں نے ایسے نوہلانِ اُمت کو پالا پوسا۔ اور درخور  
 ہزار تحسین و تبریک ہیں وہ باپ جنہوں نے ملتِ بیضا کے ان مجاہدین کو پر دان چڑھایا۔  
 اللہ کی رحمتیں کروٹ کروٹ کر دے مجاہدین کے ساتھ ہوں۔ اور دونوں جہانوں کی برکات  
 ان کے متعلقین کے ہمراہ۔

ہمیں اس حادثہ کبریٰ میں کوئی چیز وجہِ حزن و ملال نظر نہیں آئی۔ شجرِ اسلام ہمیشہ خون سے سنبھلا  
 گیا ہے، اور اس کی صحیح آبیاری ہمیشہ خون ہی سے ہوگی۔ ہمیں خوشی ہے کہ بلند نخت مجاہدین کا یہ  
 گروہ اپنے عزم و ارادہ اور شوقِ جاں نسیاری میں پورا اُترا۔ اور یوں اس ویرانہ ہند میں جہاں  
 اسلام فی الواقعہ کچھ غریب الدیار سا ہو رہا تھا۔ اس کی شوکت و عظمت کی نشاۃ ثانیہ کی بنیادیں  
 رکھ دی گئیں۔ البتہ اس تمام واقعہ میں وجہِ تاسف ہے تو یہ امر کہ جب میدانِ قیامت میں شہیدان  
 بلند شہر کا یہ قافلہ خونچکاں کفن میں ملبوس۔ دادِ دادار کے حضور اپنے خونہا کا مطالبہ کرے گا تو  
 مجرموں کے کٹھرے میں ایک ایسا شخص کھڑا ہوگا جسکے گلے میں آویزاں تختی پر مسلمانوں کا سانام  
 لکھا ہوگا اور اس کی جھکی ہوئی نگاہیں کہہ رہی ہوں گی کہ یا لیتنی کنت ترا با۔ اگرچہ وہ معذرت  
 خواہی میں کہے گا کہ میرا تو کوئی قصور نہیں میں تو ایک کٹھ پتلی کی طرح اپنے آقاؤں کے اشارہ پر  
 رقص کر رہا تھا۔ لیکن یہ عذر گناہ بدتر از گناہ سمجھا جائے گا۔ کیا ہمارے اس مسلمان بھائی کے  
 دل میں۔ اور اسکے ساتھیوں کے دلوں میں۔ ابھی تک اس امر کا احساس نہیں پیدا ہوا کہ اس  
 جرمِ عظیم کے کفارہ میں وہ کم از کم اس مشنیری کے کل پُرزے بننے سے ہی تائب ہو جائیں  
 جس مشنیری نے انکے بے گناہ بھائیوں پر یہ ظلم ڈھایا ہے؟

خاکسار سپاہیو!

تمہارے بھائی اپنا فریضہ خداوندی نہایت حسن و خوبی سے ادا کر گئے اور جو عہد انہوں نے



اپنے اللہ سے باندھا تھا اسے خوب نباہا۔ وہ چلے گئے لیکن تمہارے ذمہ فرائض باقی ہیں۔ یاد رکھو:-

بے جراتِ زندانہ ہر عشق ہے رو باہی !

بازو ہے قومی جس کا وہ عشق یدِ اللہی ❖

اس چیز کو اپنے دل میں نچتے کر لو کہ ہندوستان کے مسلمانوں کا مستقبل تمہارے اور صرف تمہارے ہاتھوں میں ہے۔ تمہاری قربانیوں میں قوم کی زندگی کا راز پوشیدہ ہے۔ تمہاری راہ بڑی پرخطر اور منزل کٹھن ہے۔ لیکن جس سفر کا محرک جذبہ عشق ہو اس سفر میں ہر تکلیف راحت ہو کرتی ہے۔ یاد رکھو۔ ہر تحریک کی کامیابی کے لیے ٹکراؤ نہایت ضروری ہے۔

ستیزہ کار رہا ہے ازل سے تا امروز چراغِ مصطفوی سے مشرارِ بولہبی !

خوب سمجھ لو کہ جہان نامساعد میں زندگی بسر کرنا مردِ مومن کا کام نہیں اسے ایسی دنیا کو الٹ کر

اپنے مقاصد کے مطابق ایک جہان نو کی تعمیر کرنا ہوگی۔ وہ

بر کند بنیادِ موجودات را ❖ می دہد ترکیبِ نو ذرات را

گردشِ ایام را برہم زند ❖ چرخِ نیلی قام را برہم زند

می کند از قوتِ خود آشکارا ❖ روزگارِ نو کہ باشد سازگار

لیکن اس تمام تخریب و تعمیر میں ایک اصل الاصول ہمیشہ پیش نظر ہے اور وہ یہ کہ تمہارا قدم کسی وقت بھی قرآن کریم کے جادہ مستقیم سے لغزش نہ کھانے پائے۔ اسکے بعد۔

بانٹہ درویشی در ساز و دمام زن ❖ چو نچتہ شوی خود را بر سلطنتِ جم زن

— ❖ —

بعض حلقوں میں تمہاری تحریک کے متعلق بہت سے شکوک پیدا کیے جا رہے ہیں ان سے مت گھبراؤ ہم سے

بھی دریافت کیا جا رہا ہے کہ ہم اس تحریک کی کیوں حمایت کر رہے ہیں۔ اگرچہ اربابِ نظر خوب جانتے ہیں کہ ہم

ایسا کیوں کرتے ہیں لیکن ہم کسی دوسری اشاعت میں تفصیلاً تمہیں بتائیں گے کہ ہم تمہاری تحریک کو کیا سمجھتے ہیں۔

اللہ کی نصرت تمہارے ساتھ ہو !

# اُردو

﴿اسد ملتانی﴾

اُردو ہی تو ہے ہند کی مقبول زبان بھی اور شیخ و برہمن کی محبت کا نشان بھی  
وسعت کا یہ عالم ہے کہ پہنچی ہے وہاں بھی جن دور کے دیسوں کا نہ تھا وہم و گماں بھی  
کیا ملک میں ایسی ہو کوئی اور زبان بھی؟ اتنی ہی چود لکش بھی ہو شیریں بھی وڑاں بھی  
بنیاد اٹھی اس کی اگر سنسکرت سے موجود ہے اس میں عربی لطف بیاں بھی  
گفتار کی رو سے جو کریں جانچ تو اُردو ہندو کی زبان بھی ہو مسلمان کی زبان بھی  
قرآن کے حرفوں میں لکھی جاتی ہے لیکن اس واسطے ہو بعض دلوں پر یہ گراں بھی  
اس خط کو بدلنے کے لیے اہل وطن میں جاری ہیں بہت کوششیں پنہاں بھی عیاں بھی  
ملت ہی پر موقوف ہو اس خط کی حفاظت اور خط کی حفاظت سے ہو ابستہ زبان بھی  
اُردو ہی ”زبان“ جس کی وہ اک ”جسم“ ہو ملت کیا اس میں ہو کچھ جان بھی اور تاب توں بھی؟

ملت ہے اگر زندہ تو مٹتی نہیں اُردو

گر جسم سلامت ہے تو باقی ہے زبان بھی

# سلیم کے نام.....

از جناب چودہری غلام احمد صاحب پرویز

سلیم! میرے مضامین ڈسلسلہ "خدا کی بادشاہت" وغیرہ پر طعنے کر جو خیالات تمہارے دل میں پیدا ہوئے وہ بالکل فطری ہیں اور ہر اس شخص کے دل میں پیدا ہونے چاہئیں جو قرآن کریم کا خالی الذہن ہو کر مطالعہ کرتا ہے اور جس کی نگاہ ان حقائق کی متلاشی ہوتی ہے جو خدائے حکیم و خیر نے اس عدیم النظیر کتاب مبین میں بے نقاب کر کے رکھ دیے ہیں اور جو قوموں کی تباہی و بربادی اور نجات و فلاح کے لیے غیر متبدل اور اٹل قوانین فطرت ہیں۔ تم میرے مسلک سے واقف ہو۔ میں قرآن کریم کو مسلمانوں ہی کی نہیں بلکہ تمام نوع انسانی کی جملہ مشکلات کا واحد حل اور تمام مصائب و آلام کا حتمی علاج سمجھتا ہوں۔ اور میرا یہ اعتقاد محض خوش عقیدگی پر ہی مبنی نہیں۔ بلکہ میں علی وجہ البصیرت اس کا یقین رکھتا ہوں ایسا یقین جو وجہ طمانیت قلب اور باعث تسکین روح ہوا کرتا ہے۔

تم پوچھتے ہو۔ اور ایسا پوچھنے میں تم بالکل حق بجانب ہو کہ جب مسلمانوں کی ایک کثیر جماعت آج نمازیں بھی پڑھتی ہے۔ روزے بھی رکھتی ہے۔ زکوٰۃ بھی دیتی ہے۔ حج کا فریضہ بھی ادا کرتی ہے تو ان اعمال کا وہ نتیجہ مرتب کیوں نہیں ہوتا جو عہد صحابہ میں ہوتا تھا۔ چونکہ تم فلسفیانہ موٹو گائیوں اور منطقیانہ اصطلاحات میں الجھنے کے عادی نہیں ہو۔ اور تم جانتے ہو کہ میں بھی ان چیزوں کو عملی مسائل حیات کے لیے بے کار سمجھتا ہوں۔ اس لیے تمہیں کھلے کھلے الفاظ میں بتانا چاہتا ہوں کہ آج ہمارے یہ اعمال کسے کیوں بے نتیجہ ہو رہے ہیں۔

سلیم! ذرا غور کرو کہ جاڑے کا موسم ہے۔ سخت سردی کا دن۔ شام کے قریب جیب کا آفتاب کی شعاعوں میں تمازت باقی نہیں رہی۔ رحمت کی بیوی اپنے خورد سال بچوں کو لے کر اپنی تنگ تاریک کوٹھری میں آ بیٹھی ہے۔ رحمت کی بیوی کو تم جانتے ہو تم بچپن میں ان کے ہاں کھیلنے جایا کرتے تھے۔ عمر کا

تقاضا تھا کہ اس کے چہرے پر شگفتگی و شادابی ہوتی لیکن مسلسل فاقوں نے اسے ایسا افسردگی اور پژمردگی سے بدل دیا تھا کہ وہ ایک اجڑا ہوا بہشت معلوم ہوتا تھا جس پر سوائے نور عصمت کے جو ہر ایسی نگہ پرانی بی بی کے چہرے پر ہونا چاہیے۔ رونق اور زندگی، تازگی اور بشاشت کا کوئی اثر باقی نہ تھا۔ ہاں وہ اپنے بچوں کو لے کر چلنے کے قریب آ بیٹھی۔ خشک ٹہنیاں سوکھے ہوئے پتے جس و خاشاک، دوپہر کو اکٹھا کر لائی تھی۔ اسے سلگا دیا تاکہ بچے تاپتے رہیں۔ لیکن سردی سے زیادہ تو بچوں کو بھوک ستا رہی تھی۔ ان کو پیہم معصوم تقاضوں سے مجبور ہو کر ہتھ دیا میں خالی پانی ڈال کر چلنے پر چڑھا دیا اور یوں ان ننھے بچوں کو نہیں! خود اپنے دل کو فریب دے لیا۔ ہر آہٹ پر کان اور ہر خبش پر نگاہ تھی۔ بچے اور ان کی ماں رہ رہ کر گلی کی طرف حسرت بھری نگاہوں سے دیکھتے تھے۔ جھپٹا ہو گیا کہ گلی کے دوسرے کنارے سے رحمت آتا دکھائی دیا۔ نیچے پاؤں۔ پنڈلیاں گردوغبار سے اٹی ہوئیں۔ گھٹنوں تک کا پرانا ہتھ پھٹا ہوا گاڑھے کا کرتا جس کی آستینیں بوسیدہ ہونے کی وجہ سے کہنیوں تک چڑھا رکھی تھیں۔ بس اس شدت کے جاڑے میں یہی کل کائنات۔ چہرہ پر زردی چھائی ہوئی۔ ہونٹوں پر سپرٹیاں جھی ہوئیں۔ گھر کی طرف قدم اٹھاتا لیکن قدم مشکل اٹھتا۔ دروازے کے قریب آیا تو دفاتر غریب، بیوی نے منہ میں بسم اللہ کہہ کر استقبال کیا۔ دونوں بچے ٹانگوں سے لپٹ گئے۔ بیوی نے ایک حسرت بھری نگاہ میاں کے افسردہ چہرے پر ڈالی۔ اس کی غم آلود آنکھوں میں آنسو ڈبڈب رہے تھے۔ اُس نے بھرائی ہوئی آواز میں کہا کہ مجھے تو آج بھی کہیں مزدوری نہیں مل سکی۔ دن بھر ادھر ادھر پھرتا۔ لوگوں کی منتیں کرتا رہا لیکن کچھ کام نہ مل سکا۔ عین اسی وقت سلمنے کی مسجد میں خواجہ صاحب کی طرف سے دو ہزار روپے کا گراں بہا قالین بچھایا جا رہا تھا۔ اور نمازی اسلام کی شوکت و عظمت پر ایک دوسرے کو مبارک باد اور خواجہ صاحب کو علوم تربیت و اقبال کی دعائیں دے رہے تھے۔

سلیم! تم عنایت اللہ کو جانتے ہونا! جو تمہارے ساتھ پڑھا کرتا تھا۔ کس قدر ذہین اور کیا شریف بچہ تھا لیکن بچپن میں باپ کا سایہ سر سے اٹھ گیا۔ اس کی ماں دن بھر محنت مزدوری کرتی اور بچہ کی

پرورش کا سامان مہیا کرتی۔ لیکن جب مزدوری مردوں کو نہ مل سکے تو عورتوں کو مزدوری کہاں سے ملے  
میں نے اپنی کھڑکی سے دیکھا کہ صبح مدرسے جاتے وقت ماں نے بچہ کو چھاتی سے لگایا۔ آنکھوں میں آنسو  
اُمنڈا اُسے۔ لیکن دل کڑا کر کے بیٹو کو تسلی دی کہ مدرسے ہو آؤ۔ بس تمہارے آنے پر روٹی تیار ملے گی۔ میں دن  
میں ضرور پکار رکھوں گی۔ جاؤ میرا بیٹا! اللہ حافظ۔

سلیم! اگر تہمت ہو تو اس ماں کے دل کی گہرائیوں میں اُتر کر دیکھو کہ بیٹے کو یوں بھوکا مدرسے بھیجنے  
وقت اس کے سینے میں کس قدر قیامت خیز جذباتِ غم و حزن کا طوفان برپا ہوگا۔ وہ عزتِ فلاکت کا  
جھٹمہ چپکے سے مدرسے چلا گیا۔ شام کو آیا۔ ماں گھر پر نہ تھی۔ شاید دانستہ چلی گئی ہوگی کہ بھوکے بیٹے کو کس طرح  
دیکھ سکے گی؟ عنایت اللہ نے اندر آ کر سب سے پہلے دسترخوان کو کھولا تو اس میں کچھ نہ تھا۔ خاموش باہر چلا  
گیا۔ گلی میں سے گزر رہا تھا کہ سامنے خان صاحب کے مکان میں سینکڑوں مسلمانوں کا اجتماع تھا  
تنوع پھل۔ قسم قسم کی مٹھائیاں میزوں پر چُنی رکھی تھیں کہ آج خان صاحب کے بچے کی پہلی انطاری کی  
تقریب تھی۔ یہ دونوں وقت کا بھوکا، تیمم، اہنیں دیکھتا ہوا چلا گیا کہ چوک میں کچھ بو جھامل بائے تو ایک  
پیسے کے چنے لے سکے۔

سلیم! تم نے مائی بھولی کو دیکھا ہے؟ وہ اندھی بڑھیا جو پاگل ہو رہی ہے۔ لیکن تم نے اس کے  
بیٹے کو شاید نہیں دیکھا۔ اٹھارہ سال کا لوجوان بیٹا۔ اس کا باپ مدت ہوئی چالی پر سے گر کر مر گیا تھا  
عمارت بنوانے والے نے دوسرے دن اور مزدور کام پر لگا لیا اور کسی کو خبر تک بھی نہ ہوئی کہ کس کا سہاگ  
لٹ گیا اور کون تیمم ہو گیا۔ اس بچہ کو مائی بھولی نے بڑی مشقت سے چرخہ کات کات کر پالا تھا۔  
جس سال بڑے زور کا انفلوئنزا پھیلا ہے۔ وہ لڑکا بھی بیمار ہو گیا۔ محلہ میں ایک حکیم جی تھے۔ وہ غریبوں کو  
نسخہ مفت لکھ دیا کرتے تھے وہاں سے غریب بیوہ نسخہ تو لکھوا لائی لیکن اٹھنی کے پیسے پاس نہ تھے کہ وہ دوائی  
خرید سکے۔ سلیم! باور کرو کہ اس نے محلے کے ایک ایک گھر میں جا کر نیتیں کیں کہ ہمیں سے کچھ پیسے قرض بلجائیں  
لیکن کسی نے نہ دے۔ نسخہ ہاتھ میں تھا اور سامنے جوان بیٹا جان توڑ رہا تھا۔ پچارا تڑپ تڑپ کر گیا

یہ اس دن کا واقعہ ہے جس دن جناب کمشنر بہادر نے "میر اشرف میموریل ہسپتال" کا سنگِ بنیاد رکھنے۔

اور تم نے رضیہ بچاری کا پیغام تو اگلے دنوں خود اپنے کانوں سے سن لیا تھا۔ ذرا اندازہ لگاو کہ اسے جو ان بھائی کے مرنے کی اطلاع ملتی ہے لیکن اس کے پاس ضروری کپڑے تک نہیں کہ ستر ڈھانپ کر گھر کی چار دیواری سے باہر نکل سکے۔ جب اس نے کپڑوں تک مستعار مانگے تھے تو ظاہر ہے کہ بچاری کے پاس زاد راہ کیا ہوگا۔ اس نے گاؤں کے میراثی اور زانی کو کہلا بھیجا کہ کوئی اس کے ساتھ جائے لیکن جب انہیں علم تھا کہ اس کے پاس کچھ نہیں تو وہ بلا اجرت کیسے ساتھ ہو لیتے۔ گاؤں میں دور و نزدیک کے رشتہ دار بھی تھے لیکن کسی کو فرصت کہاں کہ اس کی مصیبت میں حصہ بٹائے۔ سارا گاؤں فتوحا مندر کے لوگ کی شادی تیار ہی میں تھا۔ غریب اکیلی چلچلاتی دھوپ میں پیدل روانہ ہو گئی کہ مرنے والے کا منہ تو دیکھ لے۔ وہی رضیہ جس نے بچپن میں اپنے مرحوم باپ کی معیت میں (جو "شمس العلماء" تھے) دُج کئے تھے۔ اور یہ اس گاؤں کا واقعہ ہے جس کے مسلمان دین کے معاملات میں اپنے کٹرین میں مشہور ہیں۔ لیکن وہ "دین کے معاملات" کیا ہیں! وہابی اور حنفی کے جھگڑے تو وہاں شروع سے چلے آتے تھے۔ اس دفعہ جو میں وہاں گیا ہوں تو ایک اور جھگڑا سننے میں آیا۔ خود حنفیوں کے ہاں بھی دو جماعتیں (پارٹیاں) بن رہی تھیں اور آپس میں سر پھٹول تک نوبت پہنچ گئی تھی۔ میں نے فریقین کے نمائندوں کو بلا کر دریافت کیا تو معلوم ہوا کہ ایک "عظیم الشان" مسئلہ کے اختلاف کی وجہ سے یہ تنازعہ پیدا ہوا ہے۔ کہیں سے ایک مولوی صاحب تشریف لائے۔ مولوی صاحب بقول ایک گروہ کے بہت "بھاری" مولوی صاحب تھے۔ تین تین کو س تک ان کی آواز جاتی تھی۔ انہوں نے مسئلہ بیان کیا کہ مسجد کی شان رسول اللہ کی شان سے بڑی ہے۔ کیونکہ رسول اللہ خود مسجد میں چل کر آتے تھے اور مسجد کبھی ان کے پاس چل کر نہیں جاتی تھی۔ گاؤں کے مولوی صاحب کو اس سے اختلاف تھا وہ رسول اللہ کی شان کو مسجد کی شان سے بڑا سمجھتے تھے۔ پھر کیا تھا۔ دو فریق پیدا ہوئے۔ باہمی جھگڑے ہوئے، لڑائیاں ہوئیں۔ مقدمہ بازی تک نوبت پہنچی۔ قریب سال بھر ہو گیا۔ یہ آگ آگے ہی آگے بڑھتی جا رہی ہے

اور ہر فریق اس جدوجہد اور مساعیٰ حسد کو "جہادِ عظیم" قرار دے رہا ہے۔ اسی باہمی تشتمت و انتشار کا نتیجہ ہے کہ کھیت ویران ہو رہے ہیں فصلیں تباہ ہو چکی ہیں۔ زمین کا بیشتر حصہ جاٹوں کے قبضے میں چلا گیا ہے۔ بقایا رہن رکھا ہوا ہے کچھ عرصہ کے بعد تم دکھیو گے کہ جاٹ تمام گاؤں کے واحد مالک بن جائیں گے اور یہ دین دار مسلمان اس کے مزارعہ ہو جائیں گے۔ اور مولوی صاحب انہیں مبارک باد دیں گے کہ انہوں نے یہاں کی زمین بیچ کر بہشت کی زمین خرید لی۔ اس لیے یہ سودا خوارے کا نہیں۔ تم کہو گے کہ یہ تو جہاد کی باتیں ہیں لیکن تمہیں وہ خطبہ جمعہ بھی تو یاد ہو گا جو شہر کی جامعہ مسجد میں شعبان المعظم کے مبارک مہینہ کی تقریب پر تم نے سنا تھا۔ جناب خطیب نے جو خدا کے فضل سے ایک فارغ التحصیل مولوی صاحب ہیں اور جن کے پاس اپنے بیان کی تائید میں سینکڑوں حوالے بھی موجود تھے یہی فرمایا تھا نا کہ "شبِ بارات ایک ایسی رات ہے جس میں اللہ تعالیٰ پکا پکار کر کہتا ہے کہ میرے بندے مجھ سے جو جی میں آئے مانگیں۔ میں ہر ایک کی طلب کو پورا کروں گا۔ لہذا جس شخص نے اس رات میں سچا نفل پڑھ کر مغفرت کی دعا مانگی لی اس کی نجات کا اللہ تعالیٰ خود ذمہ دار ہے" اس کے بعد تمہیں یاد ہو گا کہ مولوی صاحب کی آنکھوں میں آنسو بھر آئے تھے اور انہوں نے فرمایا تھا کہ رحمت خداوندی کے اس بحرِ خاریں ہر ایک کا حصہ برابر ہو گا۔ لیکن ایک سوختہ بخت اس سے محروم رہ جائے گا۔ لوگوں کی آنکھیں اوپر کواٹھیں کہ معلوم کریں کہ وہ کون بد نصیب ہو گا جو ابر رحمت کی ایسی گہر باری سے فیض یافتہ ہو سکے گا مولوی صاحب نے فرمایا کہ ہاں ایک اور صرف ایک شخص اس رحمت سے محروم رہ جائے گا۔ یعنی وہ جس کا پانجامہ اس کے ٹخنوں سے نیچا ہو گا۔ یہ تو جہاد کی باتیں نہ تھیں اور نہ ہی مولوی صاحب یہ کچھ اپنی طرف سے بیان کر رہے تھے۔ انہیں یہ سب کچھ "عین اسلام" کہہ کر پڑھایا گیا تھا کتابوں میں یہ کچھ لکھا ہوا ہے اور وہی کچھ "عین اسلام" سمجھ کر آگے پہنچا رہے تھے! ہاں! تو میں تمہیں رضیہ بی بی کی بتا کی داستان سنا رہا تھا۔ اور ایک رضیہ بچاری پر کیا موقوف ہے۔ ذرا اپنے گرد و پیش نظر دوڑاؤ اور دیکھو کہ اس قسم کی کتنے واقعات ہر روز تمہارے سامنے سے گزر جاتے ہیں۔ سو عزیزم! جس سوسائٹی کا نظام یہ ہو اس کے متعلق یہ سوال پیدا ہونا کہ ان کی نمازیں اور ان کے روزے، ان کی زکوٰۃ اور ان کے حج۔ غرضیکہ

ان کے "اعمال حسنة" وہ نتائج کیوں پیدا نہیں کرتے جو فطری طور پر ہونے چاہیے تھے۔ کچھ لقب انگیز نہیں۔ سلیم! میں پھر کہتا ہوں اور تم غور سے اس نکتے کو سمجھنے کی کوشش کرو کہ اسلام ایک نظام زندگی ہے۔ باقی ادیان جن میں انسانی تصرفات ہو چکے ہیں۔ دین کو محض انفرادی نجات کا ذریعہ سمجھتے ہیں۔ "عبادات" سے ان کا مفہوم ایک فرد واحد کا تزکیہ نفس ہوتا ہے اور بس۔ لیکن اسلام تزکیہ نفس اس لیے ضروری سمجھتا ہے کہ ان مزکی نفس کے اجتماع سے جو تمثیلی (انسٹیبل) سوسائٹی مرتب ہوگی وہ دنیا میں ایک ایسے نظام زندگی کا وجود قائم کرے گی جو مسعود لاک آدم کی تخلیق کا منشا رہی۔ نہ ایسی زندگی جو یفسد فی الارض و دیسفلٹ اللہ ما رفسا و انگیزی اور خون ریزی) کا مظہر ہوگی۔ جیسا کہ میں پہلے لکھ چکا ہوں اسلام ہر عبد مومن کو اس کا رگہ حیات کی عظیم نشان مشینری کا اہم اور کارآمد پرزہ قرار دیتا ہے جس کی ہر حرکت اور جنبش کا اثر تمام مشینری پر پڑتا ہے۔ اگر ہر پرزہ اپنی اپنی جگہ صالح (محکم اور درست) ہے تو اس کا فطری نتیجہ ہے کہ مشینری بھی ایک ضبط و ربط کے ماتحت چلے اور اس کا جیتا جاگتا نتیجہ گھر گھر کی ڈائل کی طرح سامنے آجائے۔ لیکن اگر یہ پرزے الگ الگ پڑے رہیں تو خواہ ان میں سے ہر ایک پرزہ الماس و یاقوت کا کیوں نہ ہو مشینری بے کار ہو جائے گی۔ آج ہماری مشینری بے کار ہو رہی ہے اور یہ نتیجہ اس عملی نسبتاً ہے جو مسلمانوں کے عقائد و اعمال میں سرایت کر چکی ہے۔ سلیم غور سے قرآن کریم کا مطالعہ کرو تو تم پر یہ حقیقت بے نقاب ہو جائے گی کہ کسی قوم پر ذلت و مسکنت افلاس و بکت کا چھا جانا۔ اور پھر اس قوم کا اس حالت میں مطمئن ہو جانا۔ خدا کا غضب ہے۔ اللہ کا عذاب ہے۔ اور یہ تو تم سمجھتے ہی ہو کہ ایک مغضوب علیہ قوم محض پہلے روح نمازوں اور رسمی روزوں کے بل بوتے پر اپنے آپ کو منعم علیہ قرار نہیں دے سکتی جب اللہ تعالیٰ کا وعدہ ہے کہ وہ ایمان اور عمل صالح سے استخلاف فی الارض کی زندگی عطا کرے گا تو ظاہر ہے کہ جس ایمان و عمل کا نتیجہ شوکت و عظمت ہو سکتا۔ استخلاف نہیں۔ یا کم از کم وہ اس حالت کی طرف رفتہ رفتہ لیے نہیں جا رہے۔ وہ ایمان۔ ایمان۔ اور وہ عمل۔ عمل صالح نہیں ہو سکتا۔ اس کے سوا تم کسی اور نتیجے تک پہنچ ہی نہیں سکتے۔ کیوں کہ اللہ کے وعدے تو بہر حال سچے ہیں۔ اور اس کا قانون اٹل۔ سلیم! دزا انسانیت کی معراج کبریٰ۔ یعنی دور رسالت کی تاریخ پر نگاہ ڈالو۔ وہ کونسا خاص پروگرام تھا جس کا انداز



اور انہوں نے مرتب کر کے قوم کے سامنے رکھا تھا؟ یہی نماز، روزہ، حج، زکوٰۃ ہی تو تھا کہ جس نے چند سال کے عرصہ میں نہ صرف اس قوم کی تمدنی، اخلاقی اور معاشرتی حالت ہی میں انقلاب پیدا کر دیا بلکہ ان کی معاشی اور اقتصادی زندگی کی بھی کاپیا پلٹ دی۔ اور کھجوروں کی گٹھلیوں کے ستوکھا کر گزارہ کرنے والی قوم قیصر و کسریٰ کی سلطنتوں کی وارث بن گئی۔ ان ہی سیدھے سادے اعمال نے ان کے اندر وہ خشیت الہی اور تقویٰ پیدا کر دیا جو ایک مرد مومن کی نگاہ میں تفت ریں بدل دینے والی قوت پیدا کرتی ہے وہ مرد مومن کہ جسے اس کائنات کو مستحکم کرنے والا بنایا تھا کیا تم باور کر سکتے ہو کہ وہ دنیا میں ذلت و خواری نکبت و پستی، عاجزی و مظلومی، بے کسی و بے بسی، درماندگی و افسردگی، محتاجی و گداگری کی زندگی بسر کرنے پر مجبور کیا جائے گا؟ کیا ہر باطل کی قوت کے سامنے جھک جانے والے نمازی اور روتی کی خاطر غیرت و حمیت بیچ دینے والے روزہ دار اسی خشیت و تقویٰ کی پیداوار ہو سکتے ہیں! حاشا وکلا۔ سبحان اللہ تعالیٰ

عما تصفون۔

سیلم! ایک مرتبہ اس چیز کو پھر سن لو کہ میرا مقصد یہ نہیں کہ اعمال اسلامی کا حاصل و حصہ اس دنیا کی فلاح و کامیابی، غلبہ و تسلط ہے۔ ہرگز نہیں۔ اگر ایسا ہو تو پھر خدا کی بادشاہت اور شیطان کی حکومت میں فرق کیا ہوا؟ میں جو کچھ کہنا چاہتا ہوں وہ یہ ہے کہ اعمال اسلامی کا لازمی اور قطعی نتیجہ اس دنیا میں حکومت و سطوت، شوکت و عظمت کی زندگی بھی ہے۔ اور اگر آج ہمارے اعمال کا یہ نتیجہ نہیں ہے تو ہمیں سمجھ لینا چاہیے کہ ہمارے اعمال اسلام کے میزان میں پورے نہیں اترتے۔

سیلم! تم پوچھتے ہو کہ بالآخر یہ عذاب کی زندگی ہم پر مسلط کیوں ہو گئی! حیران ہوں کہ تم اب تک اتنی سی بات بھی سمجھ نہ سکے۔ اس سے تو تم متفق ہو گے کہ اسلام کا مقصد و حید انسانوں کو دنیا میں تمام انسانی سلاسل و اغلال سے آزاد کر کے انہیں صرف اللہ کی حکومت کے ماتحت رکھنا تھا۔ لیکن سیلم! تم ذرا مسلمانوں کی تاریخ کے اوراق پلٹ کر دیکھو کہ جس انسانی استبداد کو مٹانے کے لیے اسلام آیا تھا۔ کن کن شاہراہوں سے وہی استبداد امت پر مسلط کیا گیا۔ اور قیامت یہ کہ اس استبداد کا تسلط بیشتر مذہب کی آڑ میں

قائم ہوا۔ اور جو طوق پیکر غیر اسلامی تھا اسے عین اسلامی بنا کر مسلمانوں کے گٹھے میں ڈال دیا گیا۔ تم سمجھتے ہو کہ خدا کی میزان میں یہ جرم کچھ ایسا کم وزنی تھا کہ یونہی معاف کر دیا جاتا۔ امم گزشتہ کو جن جرائم کی پاداش میں عذاب الہی میں گرفتار کیا گیا تھا کیا وہ اسی قسم کے جرائم نہ تھے؟ کیا تم سمجھتے ہو کہ فطرت کسی کی سویلی ماں پر پہلوں نے یہی کچھ کیا تو ان پر عذاب آیا۔ جب مسلمانوں نے بھی وہی کچھ کیا تو ان پر عذاب کیوں آتا؟ ان پر تو لکبک اور بھی سختی سے عذاب آنا چاہیے تھا کہ ان کے پاس قانون خداوندی کا ضابطہ اپنی اصلی اور مکمل شکل میں راہ نمائی کے لیے موجود تھا۔ لیکن انہوں نے اسے پس پشت ڈال دیا (نبن و کتاب اللہ و سلء ظہور ہم) اور اپنے خیالات و خواہشات ہی کو اپنا معبود بنا لیا۔ کیا اس کی سزا اس سے کچھ مختلف ہونی چاہیے تھی؟ ان کو دراشت کتاب کے لیے منتخب کیا۔ انہیں نوع انسانی کے لیے بہترین امت قرار دیا۔ لیکن سب ایمان و عمل کے بدلے میں نہ صرف نام رکھانے کے عوض۔ اس کے باوجود تم پوچھتے ہو کہ اس قوم پر خدا کا عذاب کیوں مسلط ہوا۔ سلیم! اخوت، مساوات، خشیت، وحدت انسانی، خدا اور بندے کا براہ راست تعلق جماعتی زندگی، مرکزیت، اطاعت، فرد کالمت میں جذب ہو جانا، یہیں نظام حقیقی کی خصوصیات۔ تم دیکھتے ہو کہ مسلمان اس منشا الہی کو کب سے بھولے ہوئے ہیں۔ چھوڑ دو ابتدائی دور ہمایوں کے مختصر سے زمانے کو۔ اور اسکے بعد قرآن کریم کی خوردین سے پرکھتے جاؤ امت مسلمہ کے ایک ایک عمل کو حقیقت تمہارے سامنے بے نقاب ہو جائے گی۔

لیکن بایں ہمہ عزیزم! یہ عذاب پھر بھی ادنیٰ عذاب اس عذاب اکبر سے وراہ جو اس کے بعد آنے والا ہے۔ گرفت اس لیے ہو کہ لوگ عبرت حاصل کریں۔ اگر آج بھی مسلمان اس نکتہ کو سمجھ لیں تو پھر دیکھو کہ ان کی نمازیں اور ان کے روزے کس طرح وہی نتائج نہیں پیدا کرتے جن کے دیکھنے کے تم اور ہر درد مند مسلمان متمنی ہے ولو ان اهل القرى امنوا و اتقوا لفتحنا علیہم بركات من السماء و الا س من۔ اس ایمان و تقویٰ کی حقیقت تمہیں قرآن کریم سے ملے گی بشرطیکہ تم سے انسانی کتریونیک بلند و برتر۔ خدائے حقیقی و قیوم کا مکمل ضابطہ حیات سمجھو اور مسلمان کی زندگی کا نصب العین قرار دو۔ زمین پر خدا کی بادشاہت کا قیام۔ والسلام۔

پرویز

# مسئلہ مسلمانان ہند اور اسکا حل

پروفیسر ڈاکٹر سید ظفر الحسن صاحب ایم اے (علیگ) ڈی فل (آکسن) ڈاکٹر فل (رائنگن) ڈاکٹر محمد افضال حسین قادری۔ ایم ایس سی پی ایچ ڈی (علیگ) پی ایچ ڈی (کینٹ) [طلوع اسلام کے صفحات میں ہندوستان کے آئینی مستقبل کے متعلق متعدد اسکیموں کا ذکر آچکا ہے۔ جیسا کہ ہم نے شروع میں لکھا تھا ان مختلف اسکیموں کے پیش کرنے سے ہمارا مقصد یہ ہے کہ قارئین اس باب میں اسلامی ہندوستان کے سیاسی مفکرین کے زاویہ نگاہ سے روشناس ہو سکیں اور اس طرح اس اہم مسئلہ کے مختلف گوشے بے نقاب ہو جائیں۔ یوں تو یہ مسئلہ پہلے بھی کچھ کم اہم نہ تھا۔ لیکن اس چیز کے پیش نظر اس کی اہمیت اور سبھی بڑھ جاتی ہے کہ مجوزہ فیڈریشن کا نفاذ کچھ عرصے کے لئے ملتوی ہو گیا ہے۔ اور یوں مسلمانان ہند کو کچھ اور وقت مل گیا ہے کہ وہ اپنے مستقبل کے متعلق غور و فکر سے کسی ایک نتیجہ پر پہنچ سکیں۔ قارئین کو یاد ہو گا کہ ہم نے یہی لکھا تھا کہ ہم ان اسکیموں پر سر دست کوئی تبصرہ نہیں کرنا چاہتے۔ بالخصوص اسلئے کہ یہ اسکیمیں مسلم لیگ کے زیر غور ہیں اور انہیں کوئی تبصرہ پیش از وقت منظور ہو گا۔ اسی سلسلہ میں اسکیم زیر نظر بلا تبصرہ، شائع کی جاتی ہے۔ یہ اسکیم اس لحاظ سے بھی درخور توجہ

ہے کہ اسکا سرچشمہ مسلمانان ہند کا علمی مرکز (علی گڑھ) ہے۔

گورنمنٹ آف انڈیا ایکٹ ۱۹۳۵ء اور اس ایکٹ کے ماتحت مجوزہ آل انڈیا فیڈریشن نیز صوبائی حکومت خود اختیاری کی شکل میں فیڈریشن پر جزوی عملدرآمد نے مسلمانان ہند کو نہایت اہم خطرے سے دوچار کر دیا ہے۔ یعنی اُنکے مخصوص قومی تشخص کا استہلاک۔

اس ایکٹ کے معافی کو بہ تفصیل بیان کرنے کی ضرورت نہیں۔ یہ ایکٹ مرکز میں ہندو اکثریت کے زیر تسلط نوکر و مسلمانان ہند کو دوامی تغلب کا شکار بنا دیتا ہے اور اس ایکٹ کی رو سے

مسلم اکثریت کے صوبوں کی حیثیت محض باجگزارانہ رہ جاتی ہے اور مسلمان اقلیت کے صوبے ہندو اکثریت کے حرم و کرم پر چھوڑ دیے جاتے ہیں۔ اسکا سب سے بڑا بنیادی نقص یہ ہے کہ یہ دستور اس ناقابل انکار حقیقت کو تسلیم نہیں کرتا کہ مسلمانان ہند ہندوؤں سے بالکل علیحدہ قوم ہیں۔ یہ قوم بہ اعتبار مسلک و مسلح نظر ہندو سے بالکل مختلف واقع ہوئی ہے اور اسکا کسی ہندو یا غیر ہندو نام نہاد قومیت میں انجذاب ناممکنات میں سے ہے۔

لنڈن ٹائمز اپنی یکم اپریل ۱۹۳۷ء کی اشاعت میں گورنمنٹ آف انڈیا ایکٹ ۱۹۳۵ء پر رائے زنی کرتے ہوئے رقمطراز ہے۔

”بلاشبہ مسلمانوں اور ہندوؤں کے مابین صرف مذہب ہی کا فرق نہیں بلکہ ثقافت و قانون کا بھی اختلاف ہے۔ کہا جاسکتا ہے کہ وہ تقیباً دو بغایت متمیز و مختلف تہذیبوں کے حامل ہیں۔ بہر کیف مردوریا م سے ”توہمات“ فنا ہو جائینگے اور ہندوستان میں ایک واحد قوم کی تشکیل صورت پذیر ہوگی۔“

ہم لنڈن ٹائمز کے اس ناصحانہ و غلط و پند پر اعتراض کیے بغیر نہیں رہ سکتے۔ وہ ”توہمات“ جنہیں لنڈن ٹائمز کی رائے میں فنا ہو جانا ہے، درحقیقت ثقافت اسلامی کے مخصوص عناصر اور ہندوستان پر اسلام کے احسانات ہیں۔ بلا کسی شائبہ ہم و گمان آپ دیکھیں گے ابھی ایک پشت بھی نہ گزرنے پائے گی کہ آل انڈیا فیڈریشن مخصوص اسلامی نقطہ نظر، تمدن اور زبان کو کلیتاً فنا کر دے گی اور مسلمانوں کو ہندوؤں کے منشاء کے مطابق بدل دے گی۔

انجام کا علم آغاز سے معلوم کرنا ہو، تو ان عنوانات کو دیکھئے جو ابھی سے کانگریس کی مختلف تحریکوں کی پیشانیوں میں جھلکتے نظر آتے ہیں۔ مثلاً مسلم روابط عوام کا پروگرام، و دیا مسند اور فاروہا اسکیم کے چھپے ہوئے نثر ہندی کی ترویج کی نظر فریب تحریک یا اسی قسم کی اور ایسی جہیں قومیت پرستی کے حسین نقاب میں پیش کیا جا رہا ہے۔ پس ہم مسلمان کا یہ نہایت اہم فرض ہے کہ ہندوستان میں اپنے قومی تشخص کے استبقار اور اپنے حقوق کے استحفاظ کے لئے پوری پوری کوشش کریں۔

ہیں چاہیے کہ ہم مسلمانوں کی آزادی کا مل اور مساویانہ حیثیت کے حصول میں کوشاں ہوں اور کسی صورت میں بھی مسلمانوں کی محکومی پر رضامند نہ ہوں خواہ اس کی سہی ہندوؤں کی طرف سے ہو یا انگریزوں کی جانب سے ۔

اس سے قبل کہ ہم مسلمانان ہند کے مذکورہ بالا مسئلہ کے حل میں اپنی تجاویز پیش کریں ضروری ہے کہ ان چند اہم اسکیموں پر مختصر تبصرہ کریں جو مسلمانوں کے پیش نظر ہیں ۔

ان میں سے ایک اسکیم وہ ہے جو پاکستان کے نام سے موسوم ہے۔ جس کا مقصد یہ ہے کہ ہندوستان کے شمال مغربی صوبوں کا ایک فیڈریشن بنوایا جائے جس میں پنجاب، سندھ، بلوچستان، صوبہ سرحد اور کشمیر داخل ہوں۔ یہ تحریک پاکستان ہندوستان کے اخبارات میں شدید غلط بیانی کے ساتھ پیش کی جا رہی ہے۔ اور اسی کے متعلق خود مسلمانوں میں بھی غلط فہمی پیدا کی جا چکی ہے۔ بہر کیف اہم نہایت ضروری ہے۔ کہ مذکورہ اسکیم کو غیر پاکستانی مسلمانوں کے مسائل حیات کے پہلو بہ پہلو جانچا جائے ۔

دوسری اسکیم وہ ہے جو حیدرآباد دکن کے ڈاکٹر تید عبداللطیف صاحب نے پیش کی ہے جس کا مفہوم یہ ہے کہ ہندوستان کو تہذیبی منطقوں میں تقسیم کیا جائے۔ اور اس اسکیم نے ہندوستان کی پبلک اور پریس کی توجہ کو اپنی طرف منقطع کر دیا ہے۔ مختصراً اس اسکیم کا نشانہ یہ ہے کہ ہندوستان کو ہندو اور مسلم تہذیب کے منطقوں میں تقسیم کر لیا جائے۔ پوری اسلامی آبادی اسلامی منطقوں اور ہندو آبادی۔ ہندو منطقوں میں منتقل کر دی جائے۔ جو کہ کم و بیش متجانس گروہوں میں منبج ہوگی۔ یہ تہذیبی وحدتیں۔ جیسا کہ ڈاکٹر لطیف صاحب کی اسکیم سے ظاہر ہے۔ قریباً اسی طرز کی آل انڈیا فیڈریشن بنائیں گے۔ جیسے سٹوڈنٹس لیگ میں۔ مزید برآں ہندوستان کے تہذیبی منطقوں کی تشکیل کے لیے ڈاکٹر لطیف صاحب کی اسکیم کی رُو سے ایک دُور عبوری درکار ہوگا جس کے لیے انڈیا ایکٹ ۱۹۳۵ء میں تھوڑی بہت دستوری ترمیم کی جاسکتی ہے ۔

ہمیں اندیشہ ہے کہ ڈاکٹر لطیف صاحب کی اسکیم کے متعلق یہ شبہات پیدا ہونگے کہ یہ عملاً

ممکن بھی ہے۔ یا نہیں! نیز یہ کہ اس میں ہندو مسلم مسئلہ کا تسلی بخش حل بھی موجود ہے۔ یا نہیں! کڑوروں کی تعداد میں ہندو مسلم آبادی کا بڑے پیمانے پر ادھر سے ادھر منتقل ہونا عملی سیاست کی گیرائیوں سے بعید ہے۔ علاوہ ازیں یہ خیال کہ کچھ عرصے میں مکمل انتقال آبادی کے ذریعہ ہندوستان کو اسلامی اثرات سے بالکل خالی کر دیا جائیگا اسلام جیسے عالمگیر مذہب کے مشن اور اس کی راج اشاعت کے خلاف ہوگا۔

ثانیاً یہ کہ ہمیں اسکا یقین کامل ہے کہ آل انڈیا فیڈریشن چاہے وہ موجودہ صوبوں کا ہر یا تہذیبی منطقوں کا یا ان حلقوں پر مشتمل ہو جو سرسکندر حیات خاں وزیر اعظم پنجاب نے تجویز کیے ہیں مسلمانوں کی تقدیر اور سیاسی حالت کو منقلب نہیں کر سکتا۔ وہ ہمیشہ ہمیشہ کے لیے ہندوؤں کی غالب اکثریت کے ماتحت ایک محکوم قوم بنکر رہینگے۔ آل انڈیا فیڈریشن میں مسلمان کبھی آزاد نہیں رہ سکتے اور انکا کما حقہ تحفظ ناممکن ہے۔ اور نہ ہی اس بات کا امکان ہے کہ وہ اپنے مستقبل کو اپنی مرضی کے مطابق صورت دے سکیں۔

آخر آڈاکٹر لطیف صاحب نے جو ذور عبوری تجویز کیا ہے، وہ اسقدر طویل ہے، اور اس طرح متعین ہوتے ہیں کہ ہم سنجیدگی سے یہ سمجھتے ہیں کہ ہم اپنی جدوجہد میں کلیدی ناکام رہینگے۔ پس اپنے اجتماعی اور سیاسی مسائل کی حقیقت کے صحیح تصور کو پیش نظر رکھتے ہوئے ہندوستان میں اسلام کے مستقبل پر یقین کامل اور عزم بالجزم کے ساتھ مندرجہ ذیل سکیم مسلمانان ہند اور تمام دنیا کے سامنے غور و تفکر کے لیے پیش کرنے کی سعادت حاصل کرتے ہیں۔ لیکن اسکے بیان کرنے سے پہلے ان اساسات کا ذکر کرنا ضروری ہے جن پر یہ اسکیم مبنی ہے ہمیں یقین ہے کہ اسلامیان ہند کو ان اصولوں پر نہایت شدت و سرگرمی سے مصر ہونا چاہیے۔

(۱) مسلمانان ہند بجائے خود ایک مستقل قوم ہیں۔ اور انکا ممتاز وجود بلی ہندوؤں اور دوسرے غیر مسلم گروہوں سے بالکل مختلف ہے۔ حقیقت یہ ہے کہ مسلمان اس سے کہیں زیادہ مختلف ہیں جتنے سوڈین جرمن چکیوں سے۔

۲۔ مسلمانوں کا قومی مستقبل اور دنیا کی فلاح و بہبود کے لیے ان کا اسلوب جدوجہد ساری دنیا سے جداگانہ نوعیت کا ہے۔

۳۔ مسلمانانِ ہند کا مستقبل برطانیہ - ہندو یا کسی اور گروہ کے تسلط سے آزاد ہونے میں مضمر ہے۔

۴۔ اسے ہرگز ہرگز گوارا نہیں کیا جاسکتا کہ واحد آل انڈیا فیڈریشن میں جہاں مرکز میں اکثریت ہندو ہوگی۔ مسلمان اکثریت کے صوبوں کو غلام بنایا جائے۔

۵۔ یہ ناممکن ہے کہ مسلم اقلیت کے صوبوں میں مسلمانوں کو ان کی جداگانہ مذہبی، تمدنی اور سیاسی شخص سے محروم کر دیا جائے۔ نیز یہ کہ مسلم اکثریت کے صوبے ہر ممکن اور مؤثر طریقے سے ان کی معادنت اور امداد کریں گے۔

پس ہندوستان میں ملتِ اسلامیہ کو بچانے کے لیے ہم صرف ایک ہی صحیح اور اساسی اصول قومیت پر ہندوستان کو از سر نو تقسیم کرنے کا مطالبہ کرتے ہیں جس کی رو سے ہندوستان کو اسلامی اور ہندو ہندوستان میں تقسیم کر دیا جائے۔ نیز یہ کہ ہم ہندو انڈیا کے مسلمانوں کے مفاد کے تحفظ کے لیے اپنی امکانی کوشش کریں۔ اسی اصول کی بنا پر برطانوی ہندوستان کا تین آزاد اور خود مختار ریاستوں میں منقسم ہونا از بس ضروری ہے۔

(۱) شمال مغربی ہند پنجاب - سرحد - سندھ اور بلوچستان مشتمل ہو۔

(۲) بنگال - بنگال اور متصلہ ضلع پورینہ (بہار) کشری سلہٹ (آسام) مشتمل ہو مگر ہاؤڈہ اور

میدنا پور اور شمال مغربی ضلع واجلنگ کو بنگال سے خارج کر دیا جائے۔

(۳) ہندوستان بقیہ برطانوی ہند مشتمل ہو۔ اور اس میں دو خود مختار صوبے بنائے جائیں۔

الف - صوبہ دہلی - دہلی - میرٹھ اور روہیلکھنڈ کی کشریاں اور ضلع علی گڑھ (قسمت اگرہ) سے

لے کر اس میں شامل ہونا چاہیے۔

ب :- صوبہ مالا بار - مالا بار اور ملحقہ ساحل مالا بار کا علاقہ اس میں شامل ہو۔

مزید برآں ہندوستان کے ان قصبوں اور شہروں کو جن کی آبادی پچاس ہزار سے زیادہ ہو  
 Free Cities آزاد شہروں کی حیثیت دینی چاہیے۔

نیز ہندوستان کے دیہاتوں میں مسلمانوں کو معقول تعداد میں یکجا رہنا ہوگا۔  
 ہندوستانی یا دیسی ریاستیں جو مجوزہ تین ریاستوں میں سے کسی کی حدود کے اندر  
 یا اس کی سرحد پر واقع ہیں وہ اس ریاست کا جزو ہوں گی۔  
 جو ایک سے زیادہ ریاستوں کی سرحد پر واقع ہوں انہیں اختیار ہوگا کہ جس ریاست سے چاہیں  
 متعلق رہیں۔

حیدرآباد اپنے قدیم مستعمرات برار اور کرناٹک سمیت ایک آزاد سلطنت شمار ہوگی جس کا نقشہ  
 میں مجوزہ ہندوستان کو متعین کیا گیا ہے اور چند توضیحی نوٹ درج کیے جاتے ہیں۔  
 شمال مغربی ہند میں کئی ریاستیں شامل ہوں گی یعنی تھلے، جموں، کشمیر، بھارو پور، خیبر پور  
 پٹیالہ، جیندھ، نابھ، کپور تھلہ، مالیر کوٹلہ، فریدکوٹ اور شملہ کی پہاڑی ریاستیں، بشمول کشمیر سے پاکستا  
 کہا جاسکتا ہے۔ جیسا کہ چند سال پیشتر، پاکستان کی فیڈریشن ایک اسلامی ریاست ہوگی اور اس میں  
 ڈہائی کروڑ مسلمان شامل ہونگے یعنی مجموعی آبادی کا زیادہ تر ۶۰ فیصدی۔ جغرافیائی، اقتصادی اور  
 سیاسی لحاظ سے یہ بجائے خود ایک مکمل وحدت ہوگی۔ اس فیڈریشن کے حصول سے مسلمانان ہند  
 پر ایک نئے اور زندگی بخش مستقبل کی راہ کھل جائے گی۔ پاکستان اسلامی ہند کا شمال مغربی بازو  
 ہوگا۔

پاکستان میں ہندو اور سکھ دو غیر مسلم اقلیتیں ہیں۔ انہیں وہی ثقافتی، سیاسی اور مذہبی تحفظ  
 حاصل ہونگے جو ہندوستان کے مسلمانوں کو سکھوں کا اس ریاست میں شمول بمقابلہ آل انڈیا  
 فیڈریشن مجوزہ گورنمنٹ آف انڈیا ایکٹ زیادہ مفید ہوگا کیونکہ اس طرح وہ بلحاظ تناسب صوبوں و  
 مرکز میں اس سے بدرجہا زیادہ تعداد میں ہونگے۔

پاکستان کے جداگانہ وفاق کے مطالبہ کی کوئی معقول مخالفت نہیں کی جاسکتی، اگر یہ



مطالبہ منظور نہ کیا گیا تو ان صوبوں کے مسلمان حصول مقصد کے لیے ہر ممکن سعی اور پوری پوری جدوجہد کریں گے۔

جدید بنگال ایک اسلامی ریاست ہوگی۔ اس میں تین کروڑ سے زیادہ مسلمان ہونگے جو باعتبار تناسب آبادی، ۵ فیصدی ہونگے۔ جدید بنگال اپنی طبعی زرعی دولت کی وجہ سے پوری طرح اپنی ضروریات کا کفیل ہوگا۔ اسکا رقبہ اور آبادی فرانس کے برابر ہوگی۔ مناسب صوبوں کے فقدان کی وجہ سے اس کی حکومت وفاقی نہ ہوگی بلکہ یہ خود مختار مملکت ہوگی۔ اس کی حیثیت برما سے متشابہ اسیہ اسلامی ہند کا مشرقی بازو شمار ہوگا۔

ہندوستان ایک ہندو ریاست ہوگا جس کی آبادی ساڑھے چوبیس کروڑ کے قریب ہوگی اس میں دو کروڑ ۳۰ لاکھ مسلمان بھی شامل ہونگے جو وہاں دس فیصدی کی اقلیت ہونگے۔ یہ ہمارا فرض ہے کہ ہم انکے مفاد کا اس حد تک سیاسی تحفظ کریں جتنا سر دست ممکن ہے۔ ہمیں اس امر پر اصرار کرنا چاہیے کہ ہندوستان کے اندر دو نئے صوبے بنائے جائیں۔ ایک شمال میں۔ دوسرا جنوب میں۔ یعنی دہلی اور مالابار۔

نئے بنے ہوئے صوبہ ملی میں مسلمان ۳۵ لاکھ ہونگے یعنی مجموعی آبادی کا ۲۸ فیصدی دراصل جب بھی وہ اقلیت ہی میں رہیں گے لیکن بہر کیف وہ ایسی اہم اقلیت ہونگے جنہیں ہندو اکثریت آسانی سے نظر انداز نہیں کر سکے گی۔

ان حصول کے مہذب اور تعلیم یافتہ مسلمان جن کی سرحد پاکستان کے مسلم فیڈریشن سے متصل ہوگی! مقابلتہ اپنے حقوق کی حفاظت کرنے کے لیے بدرجہا زیادہ بہتر حیثیت میں ہونگے علی گڑھ جو مسلمانوں کا تعلیمی مرکز ہے۔ اس صوبے میں شامل ہونا چاہیے کیونکہ ہم اسے بقیہ صوبہ یوپی کے غیر محفوظ حصے میں جہاں ہندو اکثریت ہوگی چھوڑنا گوارا نہیں کرتے۔

صوبہ مالابار احاطہ مدراس کے جنوبی حصے پر مشتمل ہوگا۔ علی الخصوص اس حصے پر جو ساحل مالابار سے متصل ہے۔ اس حصے میں مسلمان کافی تعداد میں آباد ہیں۔ اس میں ان کی تعداد چودہ لاکھ ہے۔

مسلمان جو مجموعی آبادی کا ۲ فیصد ہی ہونگے انکا اس صوبے سے بہت بڑا تجارتی مفاد وابستہ ہے۔ اور انہیں بلحاظ تہذیب نہایت اہم حیثیت حاصل ہے۔ مزید برآں وہ ایک بہادر نسل سے تعلق رکھتے ہیں اور ایسی اہم اقلیت خود اپنے مفاد کی حفاظت موجودہ حالت سے بدرجہا بہتر طریق پر کر سکتی ہے۔

ہندوستان میں مسلمان زیادہ شہروں میں آباد ہیں اور ان کی تعداد معقول ہے۔ ہم انہیں ہندو حکومت کے رسم و کرم پر چھوڑنا گوارا نہیں کر سکتے۔ بدنیوجہ انکے مفاد کی حفاظت از بس ضروری ہے۔ اگر انکو اُنکے حال پر چھوڑ دیا جائے تو وہ اپنی راہ خود پیدا کر لینگے۔ سر دست انکے لیے جو کچھ کیا جاسکتا ہے۔ وہ یہ ہے کہ صوبائی اور مرکزی ہندو حکومتوں کی ناجائز مداخلت کو روک دیا جائے۔ یہ طریق احسن اس طرح انجام پاسکتا ہے کہ جن شہروں کی آبادی پچاس ہزار یا اس سے زیادہ ہو انکو آزاد شہروں کی حیثیت دے دی جائے۔ ان کی اپنی پولیس اور میجرٹریسی ہوگی۔ اور قانون سازی اور انتظامی معاملات میں وہ بڑی حد تک خود مختار ہونگے۔ اس طرح ساڑھے بارہ لاکھ مسلمانان ہند کا تحفظ کیا جاسکتا ہے۔

ہندوستان کے مواضعات میں جو مسلمان آباد ہیں انہیں اس امر کی ترغیب دینی چاہیے کہ وہ موجودہ ناقابل اعتنا اقلیت کی صورت میں منتشر نہ رہیں۔ انہیں مجبور کرنا چاہیے کہ وہ مسلم دیہات میں مجتمع ہو کر کثیر تعداد میں رہائش اختیار کریں۔ صرف اسی صورت میں انکے ثقافتی اور اقتصادی مفاد کا تحفظ ہو سکتا ہے۔ علاوہ ازیں اجتماعی، تعلیمی اور اقتصادی منفعت کے لیے مفید تعمیری پروگرام مسلم مواضعات میں فوراً شروع کر دینے چاہئیں۔ اور ان سے محولہ بالا غایت کے حصول میں مدد ملے گی۔ نیز یہ کہ وہاں کے مسلمانوں کی حالت میں فوری بہتری کی صورت پیدا ہوگی۔

متذکرہ صدرتین ریاستیں یعنی پاکستان، بنگال اور ہندوستان ایک باہمی دفاعی اور جارحانہ ميثاق کریں گی جو مندرجہ ذیل اساس پر مبنی ہوگا۔

۱۔ ایک دوسرے کی حیثیت کو تسلیم کرنا اور مساویانہ سلوک۔

۲۔ یہ کہ پاکستان اور بنگال مسلمانوں کے ملی وطن تسلیم کیے جائیں اور ہندوستان ہندوؤں کا

وطن شمار ہو۔ جہاں وہ بہ ترتیب مذکورہ حسب نشانہ انتقال رہائش کر سکیں۔  
 ۳۔ ہندوستان میں مسلمانوں کو ایک جداگانہ قوم تسلیم کیا جائے جس کا قلیل حصہ ہندوستان  
 میں اور بڑا جزو پاکستان اور بنگال میں ہے۔  
 ۴۔ ہندوستان کی مسلم اقلیت اور پاکستان اور بنگال کی غیر مسلم اقلیتوں کو حسب ذیل حقوق دیے  
 جائیں۔

(۱) نمائندگی بلحاظ آبادی۔

(۲) ہر حالت میں جداگانہ انتخاب نمائندگی نیز تینوں ریاستوں کے مذہبی، تمدنی اور سیاسی  
 تحفظات۔

نوٹ۔ جداگانہ نمائندگی باعتبار آبادی ہر قابل اعتناء اقلیت کو تینوں ریاستوں یعنی پاکستان،  
 بنگال اور ہندوستان میں دی جاسکتی ہے۔ مثلاً سکھ، عیسائی، اچھوت وغیرہ۔

۵۔ ایک ذمہ دار مسلم سیاسی ادارہ ہندوستان کے مسلمانوں کا نمائندہ تسلیم کیا جائے۔

پاکستان، بنگال اور ہندوستان کی ہر ایک ریاست برطانیہ کے ساتھ جداگانہ معاہدہ کریگی۔ اور بشرط ضرورت  
 جدا جدا برطانوی نمائندے تینوں کے لیے مقرر ہونگے ایک مشترکہ مجلس صلح بنائی جائیگی۔ جو تینوں حکومتوں  
 کے باہمی حکومت برطانیہ کے مابین قضیوں کو فیصلہ کریگی۔ ریاست حیدرآباد ہندوستانی ریاستوں میں  
 ایک مخصوص مرتبہ رکھتی ہے۔ یہ سلطنت برطانیہ کی حلیف و مددگار قرار دی جاتی ہے۔ اور اس کا فرماں روا  
 ہزارگز الیٹڈ ہائوس کا مخصوص خطاب رکھتا ہے۔ فی الحقیقت معاہدوں کی رُو سے یہ خود مختار حکومت ہے،  
 برابر اور کرناٹک برطانیہ نے حیدرآباد سے انتظامی امور کی بنا پر لے تھے۔ اب جبکہ حکومت برطانیہ  
 ہندوستان کو اسکے حقیقی مالکوں کے سپرد کر رہی ہے۔ حیدرآباد کو اس کی مستحکرات واپس ملنا چاہئیں  
 اور حیدرآباد کی خود مختار نہ حیثیت کو تسلیم کرنا چاہیے۔ کم از کم اس درجے تک جو نیپال کا ہے۔ کرناٹک  
 کی واپسی سے حیدرآباد کو ساحل سمندر بھی مل جائیگا۔ اور حیدرآباد قدرتی طور پر اسلامی ہند کا جنوبی  
 بازو بن جائے گا۔

نقشہ آبادی بحوزہ مسیحیہ مسلم ہند

نام	حدود	مسلمان آبادی	مسلمان
پاکستان	پنجاب صوبہ سرحد سندھ بلوچستان ریاستیں کشمیر و جموں - منڈی - چمبا - سوکیت - سر مور - فریڈ کوٹ - ناہرہ - جھنڈ - پٹیالہ - کپور تھلہ - مالسیر کوٹلہ - چسترا ل، دیر - تلات - لوہارو - بلاس پور - شملہ کی پہاڑی ریاستیں - بھاول پور وغیرہ -	۳۹,۲۴۲,۲۳۳	۲۳,۶۹۷,۵۳۸
بنگال	بنگال (جس میں سے ہوڑہ اور مدنا پور کے ضلع خارج کر دیے گئے ہوں) ضلع پوربند (پہار)، سلہٹ کشتری (آسام)	۵۲,۵۷۹,۲۳۲	۳,۱۱۸,۸۳۳
ہندوستان	برطانوی ہند اور ہندوستانی ریاستیں (جس میں سے حیدرآباد، پاکستان بنگال اور ان کی مشمولہ ریاستیں خارج کر دی گئی ہوں)	۲۱۶,۰۰۰,۰۰۰	۲۰,۹۶۰,۰۰۰
دہلی	دہلی میرٹھ کشتری روہیلکھنڈ کشتری - ضلع علی گڑھ	۱۲,۶۶۰,۰۰۰	۳,۵۲۰,۰۰۰
مالا بار	مالا بار - جنوبی کنارہ مدراس	۳,۹۰۰,۰۰۰	۲,۲۲۰,۰۰۰
شہر		—	۲,۲۸۸,۶۹۸
حیدرآباد			۲,۲۲۵,۰۱۰

تشریح	نمبر
<p>اس کی ایک آزاد سلطنت اور جداگانہ فیڈریشن ہوگی۔ جس کا معاہدہ بنگال۔ حیدرآباد اور ہندوستان سے اور براہ راست معاہدہ برطانیہ سے ہوگا۔</p> <p>پاکستان کے تمام حصوں میں مسلمانوں کی غالب اکثریت ہے۔</p>	۶۰۲۳
<p>برما کی طرح ایک آزاد سلطنت ہوگا۔ جس کا پاکستان۔ حیدرآباد اور ہندوستان سے اور براہ راست برطانیہ سے معاہدہ ہوگا۔</p> <p>اس میں ضلع پوربہ (بہار) اور کشمیری سلہٹ (آسام) شامل ہوں گے کیونکہ ان میں مسلمانوں کی غالب اکثریت ہے۔ اور اس میں سے ہورہ اور مدنا پور کے ہندو اکثریت کے اضلاع خارج کر دیئے جائیں گے۔</p>	۵۷۰۰
<p>یہ ایک آزاد سلطنت اور ایک جداگانہ فیڈریشن ہوگی جس کا معاہدہ پاکستان۔ بنگال اور حیدرآباد سے اور نیز براہ راست معاہدہ برطانیہ سے ہوگا۔</p> <p>ہندوستان میں ہندو اکثریت کی سلطنت ہوگی۔</p>	۹۷۷
<p>دہلی ایک نیا اور خود مختار صوبہ ہندوستان کے اندر بنے گا۔ میرٹھ اور روہیلکھنڈ کی اکثریت مسلم اقلیتیں رکھتی ہیں۔ اس صوبہ میں علی گڑھ شامل ہونا چاہیے کیونکہ یہاں مسلم یونیورسٹی ہے</p>	۳۸۷۰
<p>مالا بار کا ایک نیا خود مختار صوبہ بنے گا جو ہندوستان میں ہوگا۔</p> <p>اس میں ایک موثر مسلم اقلیت ہوگی۔</p>	۲۷۷۰
<p>ہندوستان۔ پاکستان اور بنگال کے دو شہر جن میں پچاس ہزار یا اس سے زائد آبادی ہے۔ ان کو آزاد شہر یا (Вогоиан) کا مرتبہ دیا جائے۔ جس میں برطانیہ حد تک آزادی ہو۔</p>	—
<p>حیدرآباد بشمول ممالک محروسہ برادر کرناٹک ایک آزاد سلطنت ہو جس کا معاہدہ پاکستان بنگال اور ہندوستان سے اور براہ راست معاہدہ برطانیہ سے ہو۔</p> <p>کرناٹک سے حیدرآباد کو سمندر کو راستہ مل جائیگا۔</p>	۷۷۳

# دارالاسلام بھڑکے تاثرات

شروع اکتوبر میں دارالاسلام کو بچشم خویش دیکھنے کی دیرینہ آرزو پوری ہوئی۔ دامن کوہ ایک بہت بڑی ہنر کا کنارہ۔ ہر طرف سبزہ زار، فضا بہت پاکیزہ، ہوا صاف، ماحول میں تسکین بخش خاموشی۔ ایسے جنت نگاہ مقام میں ایک وسیع مسجد۔ کتب خانہ، دارالمطالعہ، طلباء کے لیے دارالافتاء۔ اساتذہ کے لیے رہائشی مکانات، وسیع میدان۔ طویل وعریض خوشنما باغ۔ یہ سب دارالاسلام کی ماڈرن تصویر تھی۔ چودھری نیاز علی صاحب کے متعلق میں کچھ لکھنا نہیں چاہتا کہ وہ ذاتی تعلقات پر محمول کیا جاسکتا ہے، سر دست مولوی محفوظ الرحمن صاحب بھراچ سے تشریف لاکر دارالاسلام میں اقامت پذیر ہیں اپنے ساتھ چند ایک طلباء بھی لائے ہیں۔ چھ سات طلباء، مضافات کے بھی آگئے ہیں۔ بارہ تیرہ کے قریب طلباء علم پانچ چھ کھڈیوں پر پارچہ بانی کا کام سیکھتے ہیں۔ دو ایک بوٹ سازی کا کام کرتے ہیں۔ اور تمام کے تمام اس نصاب کے مطابق تعلیم حاصل کرتے ہیں۔ جس کی رُو سے۔ مولوی صاحب کے اندازہ کے مطابق دو سال کی مدت میں یہ طالب العلم مساجد کی امامت کے اہل بن جائیں گے۔ اور ساتھ ہی دستکاری اس قدر سیکھ جائینگے۔ کہ معاش کے معاملہ میں کسی کے دست نگر نہ ہوں۔ یہ سب کچھ ایک شخص کی ہمت کا نتیجہ ہے۔ اور اگرچہ اس نصب العین کے مقابلہ میں جو وابستگان تحریک دارالاسلام کے پیش نظر ہے۔ یہ کچھ بھی حیثیت نہیں رکھتا۔ لیکن جب اس حقیقت کو سامنے رکھا جائے کہ یہ نتیجہ ہے ایک مرد مسلمان کے جذبہ اثنا رواد خلاص کا۔ تو اس کی قیمت بہت زیادہ بڑھ جاتی ہے۔ ضرور ہے ایسے درد مند مسلمانوں کی جو اس تحریک کے دست و بازو بنیں۔ اور سب سے بڑی تلاش ہے اس مردِ مومن کی جو اس کے قلب کی حیثیت اختیار کر سکے۔

ازدام و دد ملولم وانسانم آرزو ست !

پرویز

## مکتبہ و مکتبہ

برگ سبزی کسی کو خواجہ احمد الدین مرحوم کے بعض خیالات سے کتنا ہی اختلاف کیوں نہ ہو کوئی خادم قرآن کریم اس حقیقت سے انکار نہیں کر سکتا کہ قرآن کریم کے بعض مقامات میں ان کی تحقیق اجتہاد کا مرتبہ رکھتی ہے۔ ان مقامات میں سب سے اہم گوشہ مسئلہ وراثت ہے اور خواجہ صاحب نے اس باب میں فی الواقعہ قابل ستائش محققانہ نگاہ سے کام لیا ہے۔ مردہ فقہ کی رو سے یتیم پوتا دادا کی جائداد سے کوئی حصہ نہیں پاتا۔ خواجہ صاحب نے قرآنی دلائل سے اس مسئلہ کی تردید نہایت حسن و خوبی سے کی اور اس موضوع پر متعدد رسائل شائع کئے۔ زیر نظر رسالہ ان کے ایک غیر مطبوعہ مسودہ پر مشتمل ہے جو رسالہ البیان دامت مسلمہ امرتسر کے ستمبر نمبر کی شکل میں شائع ہوا ہے۔ جبکہ مطالعہ ہمارے خیال میں ہر اس مسلمان کے لیے فائدہ مند ہوگا جو قرآن کریم کے احکام وراثت کا جاننا ضروری سمجھتا ہو۔ اس باب میں ہم امت مسلمہ کی خدمت میں ایک مخلصانہ مشورہ ضروری سمجھتے ہیں۔ خواجہ صاحب کو بے شک قرآن کریم سے خاص ذوق تھا لیکن وہ صاحب قلم نہیں تھے۔ اس لیے ان کی تحریر میں الجھاؤ اور اسلوب نگارش میں پریشانی ہوتی ہے جو بعض وقت اس حد تک پہنچ جاتی ہے کہ انکا مافی الضمیر ہی سمجھ میں نہیں آتا۔ بالخصوص ایسے موضوعات میں جو اصطلاحی اور فنی ہوں۔ چنانچہ رسالہ زیر نظر میں تحریر کی یہی پریشانی اس کی افادہ حیثیت کو بڑی حد تک زائل کر رہی ہے۔ چاہیے یہ کہ خواجہ صاحب کے خیالات کو سلجھی ہوئی عبارت میں از سر نو تحریر کر کے شائع کیا جاسکے۔ اس سے مقاصد پیش نظر بڑی آسانی سے حل ہو جائیں گے۔ مطلب تو خواجہ صاحب کی قرآنی تحقیقات کے نتائج کی نشر و اشاعت ہے نہ کہ ان کی تحریرات کی حفاظت۔ امید ہے کہ اس بار امت مسلمہ اس عرصہ داشت پر غور فرمائے۔

### رسید کتب موصولہ

(۱) علم و بیدار۔ تشریح الابدان اور حفظان صحت کے متعلق ۲۰۸ صفحہ کا رسالہ مصنفہ ڈاکٹر ایم یاسین صدیقی۔ قیمت ۱۰ روپے کا پتہ: صدیق بکڈپو انڈرون پاک دروازہ ملتان شہر۔

(۲) انبیاء کے دود شمشن۔ یعنی حکام وقت اور سرمایہ دار۔ مرتبہ غلام نبی صاحب سلم بی اے۔ مکتبہ اسلامیہ۔ اندرون۔ موچی دروازہ لاہور۔ قیمت ۴ روپے

(۳) مسلمان اور سائنس از خان بہادر ابو عبداللہ محمد ذکار اللہ خاں صاحب ایم اے۔ دتیا۔ ۲۴ صفحات قیمت ۴ روپے

(۴) اشحات القرآن یعنی تلخیص مفید من القرآن المجید۔ از خان بہادر صاحب موصوف۔ ۱۱ صفحات قیمت ۱ روپے

(۵) البدائع المفیدہ فی حکم الصنائع المحمدیہ مولفہ مولوی مفتی محمد شفیع صاحب۔ مدرس دارالعلوم دیوبند۔ قیمت آٹھ آنے کبر الصوت (لاؤڈ سپیکر) ریڈیو۔ گراموفون وغیرہ کے متعلق ٹھیکہ مولویانہ قادی کا مجموعہ۔

# دارالعلوم دیوبند اور مولانا حسین احمد صاحب

جناب مکرم مدیر صاحب "طلوع اسلام" دست مکارہ ہم بعد سلام مسنون آنکہ شعبان المعظم کے "طلوع اسلام" میں میرا ایک مکتوب "عصر جدید" سے نقل کرنے کے بعد حضرت مولانا حسین احمد صاحب مدنی کی شرکت کانگریس کی نسبت سوال کیا گیا ہے جو بالکل قدرتی طور پر کیا جانا چاہئے تھا۔ لیکن پہلے اس کا اعلان یہاں سے متعدد بار کیا جا چکا ہے کہ حضرت مولانا ممدوح کی ذات کی استثناء ان شرط کی بنا پر ہے جو اسے تیرہ چودہ سال پہلے وہ اپنے تقرر کے وقت دارالعلوم کے ارباب اقتدار سے طے کر چکے تھے۔ وہ زمانہ جناب مولانا حافظ محمد صاحب اور مولانا حبیب الرحمن صاحب کے اہتمام اور حضرت مولانا اشرف علی صاحب دست مکارہ ہم کی سرپرستی کا تھا۔ پھر مہتممین مرحومین کی وفات کے بعد ان شرط کی تجدید مولانا محمد طیب صاحب کے عہد اہتمام میں ہوئی۔

حضرت مولانا سید انور شاہ صاحب مرحوم کی صدارت تدریس سے علیحدگی کے بعد غالباً دارالعلوم کے ارباب اہتمام کے نزدیک کوئی مہتی مولانا حسین احمد صاحب زیادہ اس عظیم الشان علمی مسند کو زینت دینے کیلئے موجود نہ تھی۔ یا ہاتھ نہ آسکتی تھی۔ اس لئے انہوں نے مولانا ممدوح کی ممتاز و کارآمد شخصیت اور انکے کمالات و محاسن کے مقابلہ میں دارالعلوم کے عام معمول اور مسلمہ پالیسی کی طرف سے قدرے غماض برتنے کو جائز سمجھا اور ایک کلی منفعت کی خاطر جزئی مسرت کی پروا نہیں کی۔ اسی نظریہ کے ماتحت آج ان کا یہ استثنا قائم ہے۔

فی الحقیقت کسی خاص شخص کو خصوصی حالات کی بنا پر کس حد تک عام قواعد و ضوابط سے مستثنیٰ کرنے یا نہ کرنے کا اختیار صرف مجلس اعلیٰ شورا ہیہ دارالعوام کو حاصل ہے اور وہی اس سلسلہ میں مخاطب بن سکتی ہے۔

والسلام  
دستخط حضرت مولانا، شبیر احمد عثمانی عفا اللہ عنہ

از دیوبند ضلع سہارنپور ۱۰ رمضان المبارک ۱۳۵۸ھ



# استدک

ہے شعبان المعظم کے پرچہ میں مولانا شبیر احمد صاحب عثمانی کے مکتوب گرامی پر جو نوٹ لکھا تھا اس میں روئے سخن دارالعلوم دیوبند کی مجلس عاملہ ہی کی طرف تھا۔ بایں ہمہ ہم حضرت مولانا عثمانی کے شکر گزار ہیں کہ انہوں نے طلوع اسلام کو درخور نظر التفات تصور فرمایا۔ مولانا حسین احمد صاحب کے تقرر کے وقت کونسی شرط طے ہوئی۔ اس سے ہمیں بحث نہیں۔ لیکن یہ تو ظاہر ہے کہ آج سے تیرہ چودہ برس پیشتر کے حالات اور ملک کے موجودہ سیاسی رجحانات و کوائف میں بے فرق ہے۔ آج مسلمانوں کے لئے بڑا خطرہ نظر یہ قومیت پرستی ہے۔ جو خود مولانا عثمانی صاحب کے الفاظ میں۔ ملت اسلامیہ کے لئے خودکشی کے مرادف ہے۔ یہ نظریہ اس زمانہ میں مسلمانوں کے سامنے کبھی اس شد و مد سے پیش نہیں کیا گیا۔ جیسا آج کل پیش کیا جا رہا ہے قومیت پرستی کا یہ عجیب تصور حال ہی کی پیداوار ہے اور مولانا حسین احمد صاحب کا سب سے بڑا قومی جرم یہ ہے کہ انہوں نے اس غیر اسلامی نظریہ کو شرعی حیثیت دیکر مسلمانوں کے سامنے پیش کیا۔ اب اس کے بعد دیکھیے کہ وہ مضرت جسے مولانا انور شاہ صاحب مرحوم نے اس زمانے کے حالات کے پیش نظر محض ”جزئی“ تصور فرمایا تھا آج محض جزئی ہے یا کلی بن چکی ہے۔ دارالعلوم دیوبند مسلمان ہند کی مذہبی تعلیم کا چشمہ تصور کیا جاتا ہے۔ وہاں کے فارغ التحصیل طالب علم ملک کے اطراف و اکناف میں مسلمانوں کے مذہبی پیشواؤں کی حیثیت سے زندگی بسر کرتے ہیں۔ بوجہ ائمہ مساجد اور منجملہ زدہ علمائے کرام ہونے کے عوام کے نزدیک ان کا ہر قول و فعل شرعی سند رکھتا ہے یہ طالب علم دور ان قیام دیوبند میں جو کچھ کتابوں میں پڑھتے ہیں انکے قلوب و اذہان اس سے کہیں زیادہ ان کے اساتذہ کے مسلک اور عملی زندگی سے متاثر ہوتے ہیں۔ ان تصور میں لائے اس حقیقت کو کہ مولانا مدنی صاحب حیثیت شیخ الحدیث دارالعلوم میں قیام پذیر ہیں سینکڑوں طالب علم انکے مسلک و عمل سے پھر ملک کے گوشے گوشے میں عام مسلمانوں میں اثر پذیر ہوتے ہیں اور یہ مسلک اور عمل وہ ہے جو حضرت مولانا عثمانی کے الفاظ میں امت مسلمہ کے لئے خودکشی کے مرادف ہے۔ نتیجہ ظاہر ہے یہ مضرت پہلے وقتوں میں جزئی ہوتی ہو۔ اس وقت تو یہ کلی حیثیت اختیار کئے ہوئے ہے۔

ص سے آتی ہیں اور اپنی آئندہ زندگی کے لئے اسے کوئی قرار دیتے ہیں۔ ان طلباء کے مسلک و عمل

اور اس کے مقابلہ میں وہ منہفست جو مولانا حسین احمد صاحب کے سلسلہ درس و تدریس سے حاصل ہوتی ہے بالکل جزئی رہ گئی ہے اگر ہمیں دارالعلوم دیوبند کے ارباب اقتدار اس صاف گوئی سے معاف فرمائیں تو ہم عرض کرنے کی جرأت کریں کہ آج ملک میں وطنیت - قومیت پرستی اور متحدہ قومیت کا جو فائدہ جو انکھی طرح پھوٹ کر رہا ہے اس کی بہت بڑی ذمہ داری بالواسطہ دارالعلوم پر عائد ہوتی ہے اس لئے کہ ان نظریوں کو شرعی سند عطا فرمانے کا سہرا مولانا حسین احمد صاحب ہی کے سر ہے اور اس سند کی وقعت ان کی ذاتی حیثیت سے نہیں بلکہ شیخ الحدیث ہونے کی جہت سے ہوتی ہے آج ہندو کے پاس مسلمانوں کو فریب دینے کا سب سے بڑا حربہ یہ دلیل ہے کہ دیکھو تمہارے مذہب کے علماء مسلک متحدہ قومیت کے عملی مؤید ہیں۔ عوام کے پاس اس دلیل کا کوئی جواب نہیں ہوتا اور یوں ہند اپنے مقاصد میں کامیاب ہو رہے ہیں۔ ملک میں جہاں کہیں آپ کو نیشنلسٹ مولوی ملیں گے وہ بالعموم دیوبند کی پیروا ہوں گے اور یہی وہ حضرات ہیں جو مسلمانوں میں متحدہ قومیت کا اسلام سوز نظر یہ پھیلائے اور قوم تہمت و افتراق کا بیج بونے کے موجب بن رہے ہیں۔ افسوس کہ دارالعلوم دیوبند کے ارباب اقتدار نے اس خطرناک مضرت کا احساس نہ کیا ورنہ ہندوستان میں مسلمانوں کی حالت آج سے بالکل مختلف ہوتی۔ ان حضرات کو یہ بھی شکایت ہے کہ دارالعلوم کی طرف مسلمانوں کی وہ پہلی سی توجہ نہیں رہی اور عوام کے دلوں سے رفتہ رفتہ علمائے کرام کی عزت اٹھ رہی ہے۔ لیکن انہوں نے کبھی اس پر غور کرنے کی تکلیف گوارا نہیں فرمائی کہ اس کے لئے خود یہ حضرات کس حد تک ذمہ دار ہیں۔ مسلمان اپنے تعلیمی اداروں کو آج بھی اسی ارادت و عقیدت کی نظر سے دیکھنے کے متمنی ہیں اور علمائے اسلام کی عزت و تعظیم کے لئے ان کے قلوب اتنی ٹرپ سے رقصاں ہیں۔ لیکن ان کا مطالبہ صرف اتنا ہے کہ یہ ادارے اور ان کے فارغ التحصیل علماء ان کے لئے ملی خود کشی کے سامان تو فراہم نہ کریں۔ خدا کرے کہ ارباب دارالعلوم ہماری ان معروضات پر جن کا محرک خالصتاً جذبہ اخلاص و درد ہے۔ ٹھنڈے دل سے غور فرمانے کی کوشش کریں۔

# پیام مشرق

از علامہ حافظ محمد سلیم صاحب راج پوری

ڈاکٹر اقبال کا یہ تازہ دیوان میں نے پڑھا۔ مجھے اس سے حوظ اور لطف حاصل ہوا وہ بیان باہر ہے لیکن بعض اجاب کا اصرار ہے کہ میں اس کو تخریر میں لاؤں۔ اس لیے سرسری طور پر اپنے خیالات کا اظہار کرتا ہوں۔ اس کو نہ تنقید سمجھنا چاہیے نہ تقریظ۔

یہ دیوان جرمنی کے مشہور شاعر گوٹے کے دیوان کے جواب میں لکھا گیا ہے۔ جرمن زبان سزا و آقص ہونے کی وجہ سے چوں کہ میں گوٹے سے آشنا نہیں ہوں اس لیے مقابلے کی جلوہ آرائی کا لطف نہیں اٹھا سکا۔ لیکن مشرقی شاعری کی تاریخ میں یہ پہلا واقعہ ہے کہ اس نے مغرب کو مخاطب کیا، اڈیشیا کے سینے کی برقی حرارت یورپ کے برفستان میں پہنچانے کی کوشش کی۔

دیباچہ | شروع میں ایک چھوٹا سا دیباچہ ہے جس میں گوٹے کی شاعری میں جو مشرقی رنگ و اس کا ذکر کیا ہے۔ اسی ذیل میں جرمن ادبیات پر عجمی شاعری کا جو اثر پڑا ہے اس کی نہایت مختصر تاریخ لکھی ہے۔ یہ مضمون مفید اور پُر از معلومات ہے۔ اگر جِدا گانہ بسط کے ساتھ لکھا جائے تو نہایت کارآمد ہو چوں کہ دیوان فارسی میں ہے اس لیے اگر دیباچہ بھی بجائے اردو کے فارسی میں ہوتا تو زیادہ بہتر تھا۔

زبان | ڈاکٹر صاحب نے جب فارسی زبان میں شعر گوئی اختیار کی تو شروع شروع میں ان کی بعض نشوونوں کی زبان پر لوگوں نے اعتراضات کیے۔ لیکن اب انہوں نے اپنے ذہن و قواد اور طبع نقاد سے زبان میں ایسی لطافت اور شستگی پیدا کر لی ہے کہ صائب اور نظیری کے رنگ میں آگئے۔ اس تمام مجموعے میں زبان کی صفائی اور سنجنگی اور کلام کی بے ساختگی اور برجستگی پر مشکل سے کہیں انگلی رکھی جاسکتی ہے۔

ڈاکٹر صاحب نے ہندوستان میں رہ کر فارسی زبان کو جو اظہار خیالات کا ذریعہ بنایا ہے حقیقت میں

لے یہ مضمون آج سے پندرہ سال پہلے لکھا گیا تھا جب کہ پیام مشرق پہلی بار شائع ہوا تھا۔

انہوں نے کوکھنی کی زحمت گوارا کر کے ایشیائی اقوام مسلمہ کے لیے جو بالعموم فارسی سمجھتی ہیں اپنی فائدہ رسا تعلیمات کی ایک جوڑے شیز نکالی ہے ورنہ آج یہ نہ کہہ سکتے۔

نوائے من بہ عجم آتش کہن افروخت عرب ز نغمہ شو قم ہنوز بے خبر است  
لیکن مجھے یقین ہے کہ جب اٹالین اور انگریزی وغیرہ مغربی زبانوں میں کلام اقبال کے ترجمے ہو رہے ہیں تو اہل مصر جو اس معاملے میں یورپ کے کسی ملک سے پیچھے نہیں ہیں اور جنہوں نے ٹیگور تک کا ترجمہ عربی میں کر لیا ہے اس اپنی بضاعت بلیہ کو عربی میں منتقل کیے بغیر نہیں رہیں گے۔  
شاعری | بعض لوگوں نے لکھا ہے کہ شاعری وہی اچھی ہوتی ہے جو زمانہ جاہلیت میں ہوتی ہے۔ لیکن میرے نزدیک ع

دکان عاشقی را بسیار مایہ باید

بے شک جاہلی شاعری کی زبان میں سادگی اور طرزِ ادا میں بے ساختگی ہوتی ہے۔ لیکن شعر کی خوبی بھیر چیزوں پر محدود نہیں ہے بلکہ ان کے سوا اس میں معنوی خوبیاں بھی ہوتی ہیں جو زیادہ قدر کے قابل ہیں۔ اور یہ بلا علم کے پیدا نہیں ہو سکتیں۔ خواجہ حافظ کہتے ہیں۔

با فہم و عقل و دانش و سخن تو ادا داد چوں جمع شد معانی گوئے بیاں تو ادا ند  
ذوق صحیح جذبات عالیہ کی ان لطیف تحریکات پر وجد کرتا ہے جن سے دل کے تاریختے ہیں۔ یہی سبب ہے کہ ڈاکٹر اقبال کی شاعری اہل فہم کی دماغی راحت اور روحانی لذت کے لیے ایک میوہ پُرا مایہ ہو گئی ہے کیوں کہ وہ علوم دینی و دنیوی اور مشرقی و مغربی کے مجمع البحرین ہیں۔ ذوق صحیح۔ دل درد مند اور طلاقِ لسانی رکھتے ہیں۔ ان کی چشم بصیرت انسانی خیالات کی انتہائی بلندیوں پر پہنچی ہوئی ہے اور ان کے دیدہ تخیل کے سامنے سے زمین سے آسمان تک کے پردے اٹھے ہوئے ہیں۔ وہ عرش کے پایوں میں جھولتے ہیں۔ مرغانِ اولیٰ اجنہ کے ساتھ اڑتے ہیں۔ ساکنانِ حرمِ قدس سے ملتے ہیں۔ بزمِ انجم و کوکب کی رموز سنتے ہیں۔ شبِ بنم اور آفتاب کے باہمی راز۔ گل و بلبل کے راز و نیاز اور شمع و پروانہ کے سوز و ساز سے آشنا ہیں۔ پہاڑوں کی چٹانوں میں برق کی موجیں۔ سمندر و نکی موجوں میں زندگی کی لہریں۔ قطرہ

اشک میں سوزش دل کا تب و تاب اور دانہ گوہر میں حیات معنوی کی آب دیکھتے ہیں۔  
 غرض عالمستان معنی ہے جس کے چپے چپے اور گوشے گوشے سے جواہر پارے چنتے ہیں اور جذبات  
 لمیہ و دینیہ کا پیکر ستاں تیار کرتے ہیں۔ ان کی نگاہ اس قدر تیز ہیں کہ ایک ہی چیز پر نہیں رکتی  
 بلکہ نتائج سے اسباب اور اسباب سے متعلقات پر بلندی سے پستی تک اور خشکی سے تری تک ایک  
 ساتھ دوڑ جاتی ہے۔

تہد یہ کتاب کو کسی کے نام سے معنون کر دینا ایک عام رسم ہو گئی ہے۔ حالاں کہ اس کا موقع صرف وہ  
 ہے جب کہ کتاب کے مقصد کو اس سے مدد مل سکے۔ ورنہ اہل نظر اس کو کتاب کی خواری اور مصنف  
 کی سبکداری کی دلیل سمجھتے ہیں۔

اس سے پیشتر ڈاکٹر صاحب کی ایک مثنوی کا تہد یہ میری نظر سے گزرا تھا۔ جس کو دیکھ کر مجھے حیرت  
 ہو گئی تھی کہ اللہ اکبر۔ اسرار خودی کی تعلیم۔ اور اس پر یہ بے خودی سے  
 چور وے خویش در آئینہ می توانی دیدن چنانظر بہ جمال کے دگر داری

شکر ہے کہ اس دیوان کے بارے میں مجھے یہ شکایت نہیں ہے کیوں کہ اس میں انھوں  
 نے کسی شخص کو نہیں بلکہ درحقیقت ایک قوت کو خطاب کیا ہے۔ جو ان تعلیمات کی جو اس کتاب میں  
 دی گئی ہیں صحیح مخاطب ہے یعنی امیر امان اللہ خاں فرمانروائے افغانستان۔  
 کتاب کا مضمون اور انداز نہایت دلکش اور بلیغ ہے۔ عالم اسلامی کی موجودہ حالت کا  
 صحیح نقشہ صرف چند شعروں میں کھینچ دیا ہے۔

دینچ اے خسرو کیواں جناب آفتاب ما توارت بالہجاب  
 ابطنی درد شست خویش از راہ رفت از دم او سوز الا اللہ رفت  
 مصرایں افتادہ در گرداب نیل سست رگ تورانیان زندہ ہیل  
 آل عشاں در شکنج روزگار مشرق و مغرب ز خویش لالہ زار

عشق را آیینِ سلمانی نماند  
سوز و سازِ زندگی رفت از گیش  
مسلم ہندی شکم را بندہ  
در سماں شانِ محبوبی نماند  
خاکِ ایراں ماند و ایرانی نماند  
آن کہن آتشِ فسرانِ دردش  
خود فروشے دل زدین بر کندہ  
حالد و فاروق و ایوبی نماند

درخواست یہ ہے:

اے ترا فطرتِ ضمیرِ پاک داد  
جان تو بر محنتِ پیہم صبوی  
تاز صدیقانِ امین امت شوی  
از غم دین سینہ صد چاک داد  
کوشش در تہذیبِ افغانِ غیور  
بہر دین سرمایہ قوت شوی

لالہ طور | دیوان کا پہلا جز ہے اس میں ۱۵۵ قطععات ہیں جو ایک ہی وزن پر ہیں۔ یہ فلسفہ زندگی کے اسرار اور معدنِ حکمت کے گوہر بے آبدار ہیں۔ دو چار درج کرتا ہوں۔

دل من روشن از سوزِ درون است  
ز رمزِ زندگی بے گانہ تری باد  
جہاں میں چشم من از اشکِ خون است  
کے کو عشق را گوید جنون است

دما دم نقشہائے تاجِ ریزد  
اگر امروز تو تصویرِ دوش است  
بیک صورتِ قرارِ زندگی نیست  
بخاک تو شرارِ زندگی نیست

مگو کارِ جہاں نا استوار است  
بگیر امروز را محکم کہ فترا  
ہر آن ما ابد را پر و دار است  
ہنورا اندر ضمیرِ روزگار است

رمیدی از خداوندانِ افزنگ  
بہ لالائی چنناں عادت گرفت  
ولے برگور و گنبدِ سجدہ پاشی  
ز سنگ راہِ مولا کے تراشی

افکار | دیوان کا دوسرا جز کم و بیش ۴۰ صفحے ہے۔ اس میں مختلف عنوانات پر نظمیں ہیں۔ ہلالِ عید کے متعلق کہتے ہیں :-

نتواں ز چشم شوق رمیدایِ ہلالِ عید      از صد نگہ براہ تو دایِ نہادہ اند  
بر خود نظر کش از تہی دامنِ مریخ      در سینہ تو ماہِ تمام نہادہ اند

تسخیرِ فطرت کے عنوان سے ابلیس و آدم کا جو قصہ لکھا ہے اس کا پرداز نہایت شاندار ہے۔ سجدہ انکار کے وقت ابلیس کا متکبرانہ لہجہ اس کی تعلی کی کیسی عجیب تصویر ہے۔

نوری نادان نیم۔ سجدہ بآدم برم      او بہ نہاد دست خاک من بہ نژاد آدم  
می تپد از سوز من۔ خونِ رگ کائنات      من بہ دو صر صرم۔ من بہ غوثندرم  
من ز تنک مایگاں گدیہ نکر دم سجد      قاہر بے دوز خم۔ داوڑ بے محشرم

آدم ایک نافرمان لڑکے کی طرح جو باپ کے گھر سے نکلنے پر آزادی کا سانس لیتا ہے جنتِ سوخا ج ہو کر خوشی کا راگ گاتا ہے یہ راگ نہایت دل فریب ہے۔ خاص کر یہ شعر

بگداز ہائے پنہاں۔ بہ نیاز ہائے پیدا      نظرے ادائے سب سے بحیریم ناز کردن  
لیکن صبحِ قیامت کو جناب باری میں اس کا یہ جواب      تا شود از آو گرم امیں بت سنگیں گداز  
بستن ز نار او بود مرا ناگزیر

عقل بدام آورد فطرت چالاک را

اہر من شعلہ زاد سجدہ کند خاک را

مبہم ہے۔ اس کے سمجھنے سے میں قاصر رہا۔ کیوں کہ ابلیس کی فطرتِ چالاک کے ساتھ کسی طرح قرآن سے مطابقت نہیں کھاتی۔

بوئے گل کی حقیقت پر شاعرانہ تخیل کی لطافت قابل دید ہے۔

حورے بکنج گلشن جنت پدید و گفت      مارا کسے از آنسوئے گردوں خبر نداد  
ناید نفہم من سحر و شام روز شب      عقلم ربود اینکہ بگویند مردود زاد

گر دید موج نگہت و از شاخ گل میدید  
 پا ایچنیں بجا لم فردا و دے نہرہا  
 واکر چشم و غنچہ شد و خندہ زدے  
 گل گشت و برگ برگ شد و بزر میں قادر

زال نازنین کہ بند ز پائش کشادہ اند  
 آہے است یادگار کہ بونام دانج اند

شاہین و ماہی کی گفتگو کس قدر ترانہ انگیز لہجہ میں لکھی ہے۔

ماہی بچہ شوخ بشاہیں بچہ گفت  
 این سلسلہ موج کہ بینی ہمہ دریاست  
 باسیل گراں سنگ زمین گیر و سبک خیز  
 یا گوہر تابندہ و بالو لوی و لالاست  
 بیروں نتوان رفت ز سیل ہمہ گیرش  
 ہر لخطہ جوان است روان او دو ان است  
 ماہی بچہ را سوز سخن چہرہ برافروخت  
 از گردش ایام نہ افزوں شد و نکاست  
 ز دبانگ کہ شاہینم و کارم بہ زمین چسپت  
 شاہیں بچہ خندید و ز ساحل پہ ہوا خاست  
 صحراست کہ دریاست تہ بال و پر است

مے باقی | یہ تیسرا جز بھی کم و بیش چالیس صفحاتوں کا ہے۔ اس میں غزلیں ہیں جن کی زبان کی سلاست  
 ترخم ریز اور معنوی لطافت و جدا انگیز ہے دو ایک نمونہ درج کرتا ہوں۔

می ترا شد فکر ما ہر دم خداوندے دگر  
 رست از یک بند تا افتادہ در بند و دگر  
 بر سر بام آفتاب از چہرہ بے باکانہ کش  
 نیست در کوئے تو چوں من آرزو مند دگر  
 بسکہ غیرت می برم از دیدہ بینائے خویش  
 از نگہ با نم برخسار تو رو بندے دگر  
 یک نگہ یک خندہ زد دیدہ یک تابندہ اشک  
 بہر پیمان محبت نیست سو گندے دگر  
 عشق را نازم کہ از بے تابی روز فراق  
 جان مارا بست بادرد تو پیوندے دگر  
 تا شوی بے باک تر در تالائے مرغ بہار  
 آتشے گیر از حریم سینہ ام چندے دگر

رہ مدہ در کعبہ اے پیر حرم اقبال را  
 ہر زماں در آستیں دارد خداوندے دگر



بملا زبانِ سلطاں خبرے دہم زرانے  
 ہمتان خود چہ نازی کہ بشہر درد منداں  
 ہمہ نازیے نیازی ہمہ سازبے لوانی  
 ز مقام من چہ پرسی بہ طلسم دل اسیرم  
 کہ جہاں تو اں گرفتن بہ نو آد لگدازے  
 دل غزوی نیرزد بہ تبسم ایازے  
 دل شاہ لرزہ گیر دزد گدائے بی نیانے  
 نہ نشیب من نشیبے نہ فراز من فرازے  
 رہ عاقلی رہا کن کہ با تو اں رسیدن  
 بدل نیاز مندے بہ نگاہ پاکبازے  
 من وجان نیم سوزے تو چشم نیم بانے  
 کہ نیاز من نگنجد بہ دور کعبت نمازے  
 رہ دیر تختہ گل ز جبین سجدہ ریزم

زستیز آشنایاں چہ نیاز و ناز خیزد  
 دلکے بہانہ سوزے نگے بہانہ سانے

ز خاک خویش طلب آتے کہ پیدائیت  
 اگر چہ عقل فسوں پیشہ لشکرے انگخت  
 تجلے دگرے درخور تقاضا نیست  
 تو دل گرفتہ نباشی کہ عشق نہانیت  
 چہ نغمہ ایست کہ در بر بربط سلیمے نیست  
 جہاں گرفت و مرافرت تماشا نیست  
 جنون زندہ دلاں ہرزہ گرد صحرائیت  
 لگو کہ زورق مار و شناس ریائیت  
 بہ جادہ کہ در و کوہ و دشت و صحرائیت  
 حذر ز بیعت پیرے کہ مرد غوغائیت  
 ز قید و صید نہنگان حکایتے آور  
 مرید ہمت آں رہوم کہ پانگداشت  
 شریک حلقہ زندان بادہ پیماباش

بر مہنہ حرف ز گفتن کمال گویائی ست

حدیثِ خلوتیاں جز بہ رمز و ایما نیست

ایک غزل میں ایک شعر کیا بلند جو صلگی کا کہا ہے۔

دردشت جنون من جب ریل زبون صید  
 یزداں بکند اور اے ہمت مردانہ

مولانا روم نے بھی منرایا ہے

بزرگ کنگرہ کبریاش مردانند  
فرشتہ صید و پیمبر شکار و یزداں گیر  
لیکن شاعرانہ خیالات کا تضاد حسن تقویم اور اسفل سافلین کا کیسا صحیح منظر پیش کرتا ہے کہ  
کہاں آدمِ خاکی کا یہ جوش و خروش اور کہاں وہ نگاہ میں اس قدر حقیر کہ اللہ تعالیٰ سے یہ درخواست  
کی جاتی ہے کہ

نقش دگر طراز دہ آدمِ نچتہ تر بیار  
لعبت خاک ساختن می نہ سز و خدا کرا  
نقش فرنگ | یہ چوتھا جز ۴۰ صفحے سے کچھ کم ہے۔ اس میں اہل مغرب کے خیالات اور ان کے متعلق رہا  
ہیں۔ ان مضامین سے ایشیائی شاعری اب تک قطعاً روشناس نہ تھی آغاز اس پیام سے  
ہوتا ہے۔

از من لے بادِ صبا گوئے بدنامے فرنگ  
عقل تا بال کشود است گرفتار تراست  
برق را این بہ جگر می زند آں رام کند  
عشق از عقل منوں پیشہ جگر دار تراست  
چشم جز رنگ گل و لاله نہ بیند ورنہ  
انچہ در پردہ رنگست پدیدار تراست  
عجب آں نیست کہ اعجاز مسیحا داری  
عجب آنست کہ بیمار تو بیمار تراست  
علم و حکمت اگر شش خونی سگی باز دہد  
آدمی زادہ دانا ز دذداں خوار تراست  
خواجہ راقیت عیش است اگر مزد غلام  
بندہ آزاد تر و خواجہ گرفتار تراست

رفنگانِ عالم بالا کی صحبت بھی نہایت دل چسپ ہے۔ معلوم ہوتا ہے کہ مغربی حکمائے وہاں جا کر سیاسی  
مذاکرے شروع کر دئے ہیں۔

روس کا مشہور حکیم ٹالسٹائے کہتا ہے

بارکش اہرمن لشکرے شہر بار  
از پئے نان جوین تیغ ستم پر کشید  
زشت سچیش نکوست مغزند اندر پوست  
مردک بیگانہ دوست۔ سینہ خویشاں درید  
داروئے بیہوشی است تاج یکلیسا۔ وطن  
جان خداداد را خواجہ بجائے حشرید

مزدک ایران کے ابا حیدر مذہب کا پیشوا اپنی تعلیم کو کامیاب دیکھ کر خوش ہوتا ہے  
 دانہ ایراں ز کشت زار و قیصر برد مید  
 مرگِ نونِ قصدا ندر قصر سلطان مہیر  
 مدتے در آتش نمرود می سوزد خلیل  
 تا تہی گردد حرمیش از خدا و ندان بیر  
 دور پر دیزی گذشت لے کشتہ پرویز خیز  
 نعمتِ گم گشتہ خود را ز خسرو باز گیر  
 "کشتہ پرویز" ناکام گر سنہ مزدورِ طرب گاہ رقیب کو کہن بھی اس مجلس میں شامل ہے  
 وہ کہتا ہے۔

جنگارِ من کہ بے سادہ و کم آمیز است  
 ستیزہ کیش و ستم کوش و فتنہ انگیز است  
 برون او ہمہ بزم و درون او ہمہ رزم  
 زبان او ز میح و دلش ز جنگیز است  
 اگر چہ تیشہ من کوہ راز پا آورد  
 مہوز گردشِ گردوں بجامِ پرویز است  
 ایک نظم میخانہ فرنگ کی یاد میں ہے۔ اس میں کہتے ہیں۔

چشمِ مستِ مے فروشش بادہ را پروردگار  
 بادہ خوارا خرا نگاہ ساقیش پیغمبر است  
 یہی وہ جرم ہے جس پر ملا شیدا غریب شاہ جہانی علماء کے فتوؤں کی بنیاد پر دہلی سے نکالا گیا  
 تھا۔ اس نے کہا تھا۔

چہیت دانی بادہ گلگوں مصفا جو ہے  
 حسن را پروردگارے عشق را پیغمبرے  
 مولانا نظامی گنجوی کا یہ قطعہ بہت مشہور ہے اور اکثر ایرانی اُستادوں نے اس کے  
 جوابات لکھے ہیں۔

دوش رفتم بخرابات و مرا را ہ نبود  
 می زدوم نالہ و فریاد کس از من نشنود  
 یا تہد بیچ کس از بادہ فروشاں بیدار  
 یا کہ من بیچ کسم بیچ کسم در نکشود  
 پاسے بگذشت ز شب بیشترک یا کمتر  
 رندے از عرفہ بروں کرد سرو بخ بنود  
 گفت خیرت دریں وقت کرا میخوای  
 بے محل آدنت بردر یا بہر چہ بود  
 گفتمش در کبشا گفت برو ہرزہ گوئے  
 کاندربیں وقت کے بہر کسے در نکشود

ایں نہ مسجد کہ بہر لفظہ درشش کبشانیہ  
 کہ تو دیر آئی و اندر صفت پیشا سستی زود  
 این خراباتِ معانست درو رندانند  
 شاہد و شمع و شراب و شکر و نای و سرود  
 ہرچہ در جملہ آفاق دریں جا حاضر  
 میمن و برہمن بگسبر و نصارا و یہود

گر تو خواہی کہ دم از صحبت ایشان بزنی  
 خاک پائے ہمہ شو تا کہ بیابانی مقصود

ڈاکٹر صاحب، خرابات فرنگ کے عنوان سے اسی پنج پر ایک قطعہ لکھتے ہیں۔

دوش رقم تماشاے خرابات فرنگ  
 شوخ گفتاری زندے دلم از دست رہود  
 گفت این نیست کلیسا کہ بیابی درے  
 صحبت دخترک زہرہ دوش و نائے و سرود  
 این خرابات فرنگست و ز تاشیرش  
 آنچہ مذموم شمارند مناساید محمود  
 نیک و بد را بنزازوے دگر سنجیدیم  
 چشمہ داشت ترازوے نصارا و یہود  
 خوب زشت است اگر چہ گیران شکست  
 زشت، خوبست اگر تاب و توان تو فرود  
 تو اگر در نگرخی جز بہ ریاست حیات  
 ہر کہ اندر گرو صدق و صفا بود نبود  
 دعوی صدق و صفا پر دہ ناموس یاست  
 پیرا گفت مس از سیم بیاید اندود

فاش گفتم تو اسرار نہا نخانہ زسیت

یکے باز گو تا کہ بیابی مقصود

دول مغربیر نے جو جمعیت اقوام قائم کی ہے وہ شاعر کو اس شکل میں نظر آتی ہے۔

برفتد تار و شش زرم دریں بزم کہن  
 درد مندان جہاں طرح توانداختہ اند  
 من از میں بیش ندانم کہ کفن دزد چند  
 بہر تقسیم قبور انجمنے ساختہ اند

درد مندان جہاں کا لفظ خاص توجہ کے قابل ہے۔

مولانا وحشی کا یہ قطعہ "برادر و تقسیم نابرابر" مشہور ہے۔

زیبا ترانچہ مانہ ز با با از آن تو  
 بدائے برادر از من و اعلیٰ از آن تو

ایں طاس خالی از من و آں کوزه کہ بود  
 پارینہ پر ز شہد مصفا از آن تو  
 یا بوئے ریسماں گسل دینخ کن ز من  
 مہمیز کلمہ تیز مطہرا از آن تو  
 این دیگ لب شکستہ صابوں پزی رہن  
 و آں چچہ حریر و حلوا از آن تو  
 این اشتر خموش لکد زن از آن من  
 و آں گریہ مصاحب بابا از آن تو

از صحن خانہ تالیب بام از آن من

وز بام تابه سقفِ ثریا از آن تو

اسی لطیف طرز پر ڈاکٹر صاحب نے قسمت نامہ سرایہ دار و مزدور لکھا ہے۔

غوغائے کارخانہ آہنگری ز من  
 گلبنگ ارغنون کلیسا از آن تو  
 نخلے کہ شہ خراج برومی نہد ز من  
 بارغ بہشت و سدرہ و طوبی از آن تو  
 تلخایہ کہ درد سر آرد از آن من  
 صہبکے پاک آدم و حوا از آن تو  
 مرغابی و تدر و کبوتر از آن من  
 ظل ہما و شہپر عنفت از آن تو

ایں خاک و انچہ در شکم او از آن من

وز خاک تابه عرشِ معتلے از آن تو

پیغام | عجمی شاعری نے اول اول حسن و عشق کے گہوارہ اور سلاطین و امراء کی مداحی کے آغوش میں پرورش پائی۔ کچھ زمانہ کے بعد صوفیانہ خیالات کے بزرگوں نے اس پر تصوف کا رنگ چڑھایا۔ خاص کر مولانا نے روم نے اس صورت کو اس بلند آہنگی سے پھونکا کہ شاعری نے حریم دین میں بار پالیا۔ یہاں تک کہ آج بھی مسجدوں کے منبروں پر سے ان کی آواز بازگشت سنائی دیتی ہے۔

اب زمانے نے دوسری کروٹ بدلی اور امت اسلامیہ غیروں کے پنجہ تسلط میں پڑ کر مصائبِ آلام میں مبتلا ہو گئی۔ اس وجہ سے شاعری نے بھی نیارنگ اختیار کیا اور اس کے ساز پر قومی اور وطنی راگ گائے جانے لگے۔ مصر، ایران، ہندوستان نیز افغانستان ہر جگہ شاعری سے یہ کام لیا جانے لگا۔ ہم ان تمام نغموں کو سنتے ہیں لیکن ان سب میں ڈاکٹر صاحب کی لے ایک جڈاگانہ انداز رکھتی ہے۔

وہ دو باتوں میں خصوصیت کے ساتھ ممتاز نظر آتی ہے۔

(۱) ان قومی شعراء کی نگاہیں اپنی قومی اور ملکی حدود سے باہر کم پہنچتی ہیں اور ڈاکٹر صاحب کے پیش نظر کل امت اسلامیہ ہے یعنی ان کا خطاب صرف جذبہ اسلامی سے ہے نہ کہ ایرانی یا تورانی سے۔ اس لیے اوروں کے کلام کو ہم صرف ”قومیات“ یا ”وطنیات“ کہہ سکتے ہیں لیکن ڈاکٹر صاحب کی نظیر ”ملیات“ کے لقب کی مستحق ہیں۔

(۲) دوسرے شعراء جذبات عام کو لے کر نظم کا لباس پہناتے ہیں۔ بخلاف اس کے ڈاکٹر صاحب کی طبع خداداد حیات تلبہ کے اسرار خوداخذ کر کے ان کو شاعری کے قالب میں ڈھالتی ہے۔

کسی کا قول ہے

اگرچہ شاعران غمگفتار      زیک جامند در بزم سخن مست  
وے با بادہ بعضے حرفیناں      خمار چشم ساقی نیز پیوست  
میں یکساں کہ در اشعار این قوم      درائے شاعری چیزے دگر مست

”چیزے دگر“ وہی رموز لطیفہ ہیں جن کو پیغامی شاعر کے سوا کوئی دوسرا نہیں پاسکتا۔

ڈاکٹر صاحب امت اسلامیہ کے لیے ایک پیغام رکھتے ہیں ان کا یہ دعوئے ہے۔

بخامہ کہ خط زندگی رقم زدہ است      نوشته اند پیامے بہ برگ رنگینم

وہ اپنا پیغام بھی صاف ظاہر کرتے ہیں۔

ز شاخ آرزو بر خوردہ ام من      بہ راز زندگی پے پر وہ ام من  
تبرس از باغباں ایوانا وک انداز      کہ پیغام بہار آوردہ ام من

ان کے پیغامی شاعر ہونے کے متعلق غالباً آئندہ آنے والے لوگ ہم سے بہتر لکھ سکیں گے

عجمی شاعری جس نے تصوف کی خدمت گزاری کی اس میں اور ڈاکٹر صاحب کی شاعری میں بھی

بڑا فرق ہے وہ فنا اور نفس کشی کی تلقین کرتی ہے اور یہ خودی اور زندگی کی۔ وہ تند مزاجوں کو

برف بناتی ہے اور یہ افسردہ دلوں کو برق۔

تعلیمات | ڈاکٹر صاحب حسن و عشق کے شاعر نہیں ہیں۔ بلکہ ان کے دل کو اللہ تعالیٰ نے حیاتِ ملیہ کے اسرار سے بھر دیا ہے۔ فرماتے ہیں

آتشِ در سینه ام افزوختند	تا مرار مر حیات آموختند
عشق را عهد شباب آوردہ ام	یک نوائے سینه تاب آوردہ ام
از خمستانم تہی پمیا نہ رفت	آشنائے من ز من بیگانہ رفت
تخت کسری زیر پایے او نہم	من شکوہ خسروی اورادہم
رنگ و آبِ شاعری خواہد ز من	او حدیثِ دلبری خواہد ز من
آشکارم دید و پنہا نم ندید	کم نظر بیتابی جا نم ندید
صحبتِ خاشاک و آتش در گرفت	فطرتِ من عشق را در بر گرفت
نقشِ غیر از پردہ چشم ر بود	حق رموزِ ملک و دیں بر من کشود

ان کی ساری شاعری انہیں رموز کی تعلیمات سے لبریز ہے۔ یہاں تک کہ قطعات اور اور غزلیات بھی۔ اس جگہ اجمالاً چند عنوانات لکھتا ہوں۔

خودی | یہ ڈاکٹر صاحب کا خاص مضمون ہے جس پر ان کی مستقل تثنوی موجود ہے۔ خودی سے مراد خود پسندی نہیں بلکہ خود شناسی ہے یہ مجموعہ بھی اس تعلیم سے خالی نہیں۔ فرماتے ہیں۔

چہ پرسی از کجا ایم چہستم من	بخود چہ پیدہ ام تا زیستم من
دریں دریا چو موج بے تترام	اگر بر خود نہ چہیم نیستم من

شبنم

گفتند فرد آئے ز اوج مہ و پرویز  
بر خود زن و با بجر پر آشوب بیامیز

باموج در آویز  
نقش دگر انگیز  
تابندہ گہر خیز

من عیش ہم آغوشی دریا خسریم آں بادہ کہ از خویش رباید نچسیدم  
از خود نرمیدم

ز آفاق بر نیدم

بر لالہ چسکیدم

زندگی | اس عالم کائنات کا ذرہ ذرہ سرگرم پیکا رہے۔ ڈاکٹر صاحب کہتے ہیں کہ یہی پیکار اصل  
زندگی ہے۔ اخلاقیات کے نامور معلم شیخ سعدی نے کہا تھا کہ  
اگر خواہی سلامت بر کنار است

ڈاکٹر صاحب فرماتے ہیں

اگر خواہی حیات اندر خطر زمی

میارا بزم بر ساحل کہ آنجا نوائے زندگانی نرم خیز است

بدریا غلط و بامو جوش در آویز حیات جاوداں اندر ستیز است

غالباً مولانا بیدل نے کسی عنزل میں کہا ہے ”بشکند رنگم جا بے چوں بدریا بشکند“

اس پر کہتے ہیں۔

از نزا کہتہ ہے طبع موٹنگاف او میرس کر دوم بادے ز جاج شاعرما بشکند

کے تو اندگفت شرح کارزار زندگی می پر درنگش جا بے چوں بدریا بشکند

وہ اس عالم ہی کو پسند نہیں کرتے جس میں یزداں کے مقابلے میں اہرمن نہ ہو۔

مزی اندر جہان کورڈوقے کہ یزداں دارد و شیطان ندارد

عمل | ڈاکٹر صاحب کا سارا کلام درحقیقت درس عمل ہے اور یہی نوائے وقت ہے۔ ستاروں

کی زباں سے فرماتے ہیں

خنک انساں کہ جانش بے قرار است سوار را ہوار روزگار است

قبائے زندگی بر قاتمش راست کہ اولو انسرین و تازہ کار است



ہا سنا کے جواب میں کہا ہے

ساحل افتادہ گفت گرچہ بے زیتم

بیچ نہ معلوم شد۔ آہ کہ من چہ پستم

موج ز خود رفتہ۔ تیز خرامید و گفت

ہستم اگر میروم۔ گرزوم نیستم

اسلام | ڈاکٹر صاحب کی شاعری کا اصلی سرچشمہ قرآن عظیم ہے۔ اسی کے رموز کو لے کر وہ اس

ساز پر نغمہ سرائی کرتے ہیں۔ وہ پکار پکار کے کہہ رہے ہیں کہ دین اسلام ہر قسم کی انسانی صلاح

و فلاح پر حاوی اور دینی و دنیوی ترقیات کا کفیل ہے۔

ایک غزل میں کہتے ہیں۔

تورہ شناس نئی و زمقام بے خبری

چہ نغمہ ایست کہ در بر بربطِ سلیمے نیست

ایک دوسری غزل میں کہا ہے

برکش آں نغمہ کہ سرمایہ آبِ گل تست

لے ز خود رفتہ تہی شوز نوائے دگراں

مغربی تہذیب جو بدبختی سے مسلمانوں کی نگاہوں کو خیرہ کیے ہوئے ہے ان کے نزدیک نہایت

ناستوار بنیاد پر قائم ہے۔ اور وہ ایک طبع کاری ہے جس کی تہ میں انسانیت اور مہروری

کا نام و نشان نہیں ہے۔ فرماتے ہیں۔

فرنگ گرچہ سخن با ستارہ می گوید

حذر کہ شیوہ اورنگ جو زنی دارد

در مویش گرمی یک ہنہ ابانہ نیست

رندایں میخانہ را یک لغزش متانہ نیست

مسلمانوں پر بدتہائے درازے عجمی ادبیات نے اثر ڈال کر ان میں جو امنردگی پیدا کر رکھی ہے

اس سے بھی سخت بے زار ہیں۔ اور پھر ان کو اصل عربی اسلامی رنگ میں لانا چاہتے ہیں۔ کہتے ہیں۔

دگر بدشت عرب خیمہ زن کہ بزم عجم

مئے گذشتہ و جانے شکستنی دارد

اخوة اسلامی | مسلمانوں نے جہالت کی وجہ سے جو نسلی اور ملکی امتیازات پیدا کر کے باہمی تفرقہ

ڈال رکھے ہیں ان کو وہ حرام سمجھتے ہیں۔ اس لیے کہ قرآن نے کل مسلمانوں کو آپس میں بھائی بھائی

بنا دیا ہے۔ اور یہی اخوت اسلامی ملت کی اصلی طاقت ہے۔ فرماتے ہیں۔

نہ افغانیم نے ترک تاریم  
چمن زادیم وازیک شاخاریم  
تمیز رنگ و بوبرا حرام ہست  
کہ ما پروردہ یک نوبہاریم

محنت | دنیا میں ہر شخص فطرتاً اس بات کا حق رکھتا ہے کہ اس کی محنت کا کل ثمرہ اس کو ملے۔ لیکن  
دول مغربیہ کی سرمایہ پرستی کی وجہ سے عالم کی اقتصادی حالت اس قدر پر تہج ہو گئی ہے کہ مزدور  
اپنا پورا حق نہیں پاسکتا۔ بلکہ سرمایہ دار بھی اس میں شریک ہو جاتا ہے۔ یورپین ممالک میں سرمایہ  
اور محنت کی جنگ نہایت اہمیت کھڑی ہوئی ہے۔ اور کچھ تعجب نہیں کہ روس کی طرح دیگر مغربی سلطنتیں  
بھی اس کی رو میں یہ جایش۔

ڈاکٹر صاحب سرمایہ داری کے خلاف جہاد عظیم میں مصروف ہیں۔  
موسیولینین صدر جمہوریہ روس کی زبان سے کہتے ہیں۔

بے گذشت کہ آدم دریں سرے کہن  
مثال دانہ تہ سنگ آسیا بود است  
فریب زاری و افسون قیصری خورد است  
اسیر حلقہ دام کلیسیا بود است  
غلام گر سنہ دیدی کہ بردید آخسر  
قمیص خواجہ کہ رنگین ز خون بالود است

کارل مارکس کی زبان سے جو رنگین عالم بالائیں سے یہ آواز سنائی دیتی ہے۔

رازدان جزو کل از خویش نامحرم شد است  
آدم از سرمایہ داری قاتل آدم شدہ است  
ٹاسٹانی کہتا ہے۔

عقل درد آفسرید فلسفہ خود پرست  
درس رضا میدی بندہ مزدور را

یہ درد ان کے دل میں اس قدر ہے کہ کشمیر حنبت نظیر کے دل فریب مناظر میں بھی اس کو نہیں بھولتے

کشمیری کہ با بندگی خوگر گزفتہ  
بتے می ترا شد ز سنگ مزارے

ضمیرش تہی از خیال بندے  
خودی ناشناسے ز خود شرمسارے

برشیم قبا خواجہ از محنت او  
نصیب تنش جامہ تارتارے

نہ در دیدہ او فرغ ننگا ہے  
نہ در سینہ او دل بیتارے

تبلیغ اسلام | اسلام کی تبلیغ اہم ترین فریضہ امت ہے۔ لیکن سوال یہ ہے کہ اس زمانے میں جو بعض ہندوستانی مغربی ممالک میں تبلیغ کے لیے جاتے ہیں یہ کہاں تک جا رہے ہیں جب کہ خود ہندوستان اور اس کے ہمسایہ ممالک میں لاکھوں کروڑوں مسلمان جاہل اور گمراہ پڑے ہوئے ہیں۔ غیروں کو مسلمان بنانے کی یہ نسبت ان کی تعلیم اور ہدایت مقدم ہے۔ اسی بنیاد پر ڈاکٹر صاحب فرنگستان کے دنیا پرستوں میں تبلیغ کی اس وقت ضرورت نہیں سمجھتے۔ اور ایسے مبلغوں کو مخاطب کر کے کہتے ہیں۔

زمانہ باز برافس درخت آتش مزود	کہ آشکار شود جو ہر مسلمان
بیا کہ پردہ ز داغ جگر بر اندازیم	کہ آفتاب جہانگیر شد ز عسریانی
ہزار نکتہ زدی پیش دبیران فرنگ	گداختی صنما نرا بعلم برہسانی
خبر ز شہر سلیمان بدہ محبازی را	شرار شوق قشاں در صنمیر تورانی
رہ عراق و خراساں زن لے مقام شناس	یہ بزم عجیبیاں تازہ کن عنزل خوانی
بسے گذشت کہ درانتظار زخمہ دریت	چہ نغمہا کہ نہ خوشد بہ ساز افغانی
حدیث عشق باہل ہوس چہ میگوئی	بچشم مورکش سر سبز سلیمانی

جمہوریت | ڈاکٹر صاحب کا سارا کلام دیکھنے سے یہ صاف نمایاں ہوتا ہے کہ ان کا آب و گل حریت اور مساوات اور خمیر جمہوریت کا ہے لیکن ان کا یہ قول

گریز از طرز جمہوری عن سلام نچتہ کارے شو کہ از مغز دو صد خرفکر انسانے نہی آید

نہایت تعجب انگیز ہے۔ اس لیے کہ اگر وہ ”نچتہ کار“ صاحب بھی ”خرفنا مشخص“ نکلے تو پھر کیا ہوگا۔ کیوں کہ یہ کون کہہ سکتا تھا کہ ملائکہ کا جو استاد ہے وہی رانڈہ درگاہ اور ملعون بارگاہ ہوگا وہ غریب خود اس سے بے خبر تھا چنانچہ کہتا ہے

بر لوح ثبت بود کہ ملعون شود کیے بر دم گماں بہر کس و بر خود گماں نہ بود

اس میں کچھ شک نہیں کہ رائے صواب ہر معاملہ میں صرف ایک ہی ہوتی ہے لیکن سوال یہ ہے کہ وہ ایک شخص سے حاصل کی جائے یا ایک جماعت سے۔ مشورے میں دو فائدے ہیں۔

(۱) نتیجہ خراب ہونے کی صورت میں ملامت کا خوف نہیں رہتا۔ اسی بنیاد پر رسول اکرم صلی اللہ علیہ وآلہ وسلم کو بھی جن کی رائے کے قطعی درست ہونے میں شبہ نہیں تھا "سشا ور ہم فی الامر" کا حکم دیا گیا۔

(۲) نسبت ایک شخص کے جماعت میں اغلباً مذاق صحیح موجود ہوتا ہے اس لئے عام مسلمانوں کیلئے "امر ہم شوئے بینہم" نازل ہوا۔ ڈاکٹر صاحب کی اس رائے کی کوئی توجیہ میری سمجھ میں سبب اس کے نہیں آتی کہ میں اس کو ان کی تعلیمات سے نکال کر مطابقت میں شمار کر لوں۔

خاتمہ | ڈاکٹر صاحب کا کلام اگرچہ تمام تر آوروں ہے۔ لیکن اس میں انتہائی لطافت اور انتہائی ایجاز یعنی فصاحت لفظی اور بلاغت معنوی دونوں کی پوری پوری رعایت ملحوظ ہے۔ جو مضمون ہے وہ نہایت صاف، برجستہ اور نکتہ سنجی اور درست خیال کا پسندیدہ ترین نمونہ ہے۔ انداز بیان اور طرز ادا انوکھا اور دلکش ہے۔ ان کی توجہ خیالات کی رفعت اور معانی کی بلندی کی طرف زیادہ رہتی ہے۔ صنائع و بلاغ اور تشبیہات و استعارات کے پیچھے وہ نہیں پڑتے لیکن باوجود اس کے لفظوں کی لطافت اور ترکیبوں کی نزاکت کو کہیں ہاتھ سے جانے نہیں دیتے۔

ان کا قدم کسی کے جادہ تقلید سے قطعاً بری ہو۔ ممکن ہے کہ کہیں مغز سخن انہوں نے مولانا کے روم سے اخذ کیا ہو لیکن اپنا راستہ جو بالکل اچھوتا اور نیا ہے خود ہی نکالا ہے۔

ان کا جام شاعری اس سوگواہی کی تلخی سے بھی پاک ہے جو قومی مرثیہ گوئیوں کے کلام میں پائی جاتی ہے وہ ماضی کے ماتمی نہیں ہیں بلکہ شاندار مستقبل کے مردہ گوہیں ان کی شگفتہ طبیعت ایک بلب ہے جو خزاں کی نوحہ خوانی نہیں کرتی بلکہ بہار کی آمد کا نغمہ گاتی ہے۔ حقیقت یہ ہے کہ وہ اپنی شاعری سے ملت جدیدہ کی دماغی تعمیر میں بہت بڑا حصہ لے رہے ہیں۔

لے غالباً ڈاکٹر صاحب کا مقصد ڈکٹیٹر ہے۔

# متحدہ قومیت اور اسلام

از شمس العلماء جناب مولانا عبد الرحمن صاحب پروفیسر دہلی یونیورسٹی

[فارین طلوع اسلام کو یاد ہو گا کہ مولانا حسین احمد صاحب دیوبند نے حضرت علامہ اقبال علیہ الرحمۃ وارشادات گرامی کے جواب میں اُن کی وفات سے قریب چھ ماہ بعد ایک رسالہ بعنوان "متحدہ قومیت اور اسلام" شائع کیا تھا۔ اس رسالہ کا سکت جو "طلوع اسلام" میں بعنوان "متحدہ قومیت اور مولانا حسین احمد صاحب" اسی زمانہ میں شائع ہو گیا تھا اور عالیجہ پمفلٹ کی شکل میں بھی موجود ہے۔ مولانا صاحب یا اُن کے ہم مسلک حضرات میں سے کسی میں یہ بہت نہیں ہوئی کہ اس مضمون کا جواب لکھ سکیں۔ اُن کے رسالہ کا تمام تر ہرار نبی اکرم کے ایک نامہ مبارک پر تھا۔ حال ہی میں شمس العلماء مولانا عبد الرحمن صاحب نے رسالہ برہن میں ایک مضمون شائع فرمایا ہے جس میں اس حقیقت کو بے نقاب کیا ہے کہ مولانا حسین احمد صاحب نے اس نامہ مبارک کے اقتباسات نقل کرنے میں کس قدر

علمی "دیانت" سے کام لیا ہے۔ ذیل میں یہ مضمون مبسوط شائع کیا جاتا ہے۔]

( "طلوع اسلام" )

میں انڈین نیشن کا لفظ سا لہا سال سے کانگریس کے حامیوں سے سنتا چلا آیا ہوں مگر اکثر شہدوں اور خال خال مسلمانوں سے۔ اور وہ بھی سیاسی اور عقلی دلائل کے انداز پر۔ اب کچھ دنوں سے مستحضرہ قومیت کی دعوت مسلمانوں کو کانگریس کے پلیٹ فارم بلکہ خود مسلمانوں کے علم کی زبان سے شروع ہوئی ہے جس میں مذہبی رنگ بھی پایا جاتا ہے۔ اتفاق سے میں اخبارات بہت کم دیکھتا ہوں۔ سیاسی مجالس میں تو جاتا ہی نہیں۔ اس لئے

تفصیلی علم مجھے ان دلائل کا تقاضا نہ ہے۔ جو علما کرام کی ایک جماعت متحدہ متحدہ قومیت کی حمایت میں پیش کرتی رہی ہے۔ اتفاق کی بات ایک لکڑی دوست سے ملنے لگی۔ وہاں متحدہ قومیت اور اسلام نامی رسالہ پر نظر پڑی۔ ذکر اس کا پہلے سن چکا تھا۔ چلتے ہوئے وہ رسالہ اٹھا لیا اور گھر آ کر اسے پڑھا اور مکرر سہ کر پڑھا اور جہاں تک سمجھا گیا سمجھا مگر ابتداءً ۳۵-۳۶ صفحے خاطر خواہ سمجھ میں نہ آئے۔ اسکی وجہ غالباً یہ ہے کہ جن حالات اور مباحث کے سلسلہ میں رسالہ لکھا گیا میں ان سے بے خبر تھا اور ہوں۔ باقی رسالہ اپنی بساط کے موافق سمجھا اور خیال ہے کہ سمجھتا ہوں۔ اس رسالہ میں جہاں بہت سی عقلی دلیلیں متحدہ قومیت قائم کرنے اور اسکے وجوب یا حجاز کی پیش کی گئی ہیں وہاں نقلی دلائل میں رسول اللہ صلی اللہ علیہ وسلم کا ایک نام مبارک بھی ہے جس کو اگر میں رسالہ کی مذہبی بحث کا محور کہوں تو شاید پہچان نہ ہو، نام مبارک کے بعض فقرے استناد میں دیکھ کر جی چاہا کہ نام مبارک تمام و کمال دیکھوں۔ سیرت ابن ہشام اور کتاب الاموال ابو عبیدہ قاسم بن سلام کی میری دست رس میں تھیں ان کو نکلوایا اور نام مبارک کو پڑھا۔ اس کے پڑھنے سے جو خیال دل میں آیا وہ یہ تھا کہ رسول اللہ نے کوئی متحدہ قوم ایسی نہیں بنائی جیسی آپ کی طرف اس رسالہ میں منسوب کی گئی ہے اور عین رض بنائی بھی گئی اور یہ نام مبارک اس کے قیام و اثبات کے لئے حجت یا ہو سکتا ہے تو رسالہ کے بعض فقروں کو نقل کرنا اور اکثر کو نظر انداز کرنا کم از کم علمی دیانتداری کے خلاف ہے جو نہ ہونا چاہیے تھا اسلئے میں یہاں اس نام مبارک کو مع اس کے ترجمہ کے اور ان باتوں کے جو مطالعہ کتب سے مجھے معلوم ہوئیں اہل علم و فہم کے سامنے پیش کرتا ہوں۔ مدعا احقاق حق ہے اور بر نام مبارک میں سیرت ابن ہشام سے نقل کروں گا کہ اس میں چند فقرے کتاب اللہ کی نسبت زیادہ ہیں۔ اس کے بعد جو کچھ میرا فہم ہے اور مجھے معلوم ہوا ہے وہ بیان اور جہاں تک ہو سکے گا۔ سیاست اور سیاسی تطبیق سے احتراز کروں گا کہ مصلحتاً

اسی میں ہے۔

بِسْمِ اللّٰهِ الرَّحْمٰنِ الرَّحِیْمِ  
 هَذَا كِتَابٌ مِنْ مُحَمَّدٍ  
 النَّبِيِّ صَلَّى اللهُ عَلَيْهِ وَسَلَّمَ  
 بَيْنَ الْمُؤْمِنِينَ وَالْمُسْلِمِينَ  
 مِنْ قُرَيْشٍ وَيَثْرِبَ وَمَنْ  
 تَجَعَلُوا فَلَاحِقٌ بِهِمْ وَجَاهِدٌ  
 مَعَهُمْ -

(۱) اَتَّخَذُوا أُمَّةً وَاحِدَةً  
 مِنْ دُونِ النَّاسِ الْمُهَاجِرِينَ  
 مِنْ قُرَيْشٍ عَلَى رِجْتِهِمْ  
 يَتَعَاقَلُونَ بَيْنَهُمْ وَهُمْ  
 يَفْقَدُونَ عَائِيَهُمْ بِالْمَعْرُوفِ  
 وَالْقَطْبِ بَيْنَ الْمُؤْمِنِينَ -

وَبَنُو عَوْفٍ عَلَى رِجْتِهِمْ  
 يَتَعَاقَلُونَ مَعَ أَقْلِهِمْ الْأُولَى  
 وَكُلُّ طَائِفَةٍ تَفْقَدُ عَائِيَهَا  
 بِالْمَعْرُوفِ وَالْقَطْبِ بَيْنَ الْمُؤْمِنِينَ

بِسْمِ اللّٰهِ الرَّحْمٰنِ الرَّحِیْمِ  
 یہ تحریر ہے محمد نبی (صلی اللہ علیہ وسلم)  
 کی قریش اور یثرب کے مسلمانوں  
 اور ان لوگوں کے باب میں جو ان  
 کے پیرو (ساتھ) ہو کر ان میں شامل  
 ہیں۔ اور ان کے ساتھ ہو کر جہاد  
 کریں باہم دشمنوں کہ:-

(۱) یہ تینوں سب کو چھوڑا ایک  
 امت (ایک فریق، ایک جماعت) میں  
 قریش کے مہاجر اپنے حال (دستوں)  
 پر اپنے لوگوں کی خون بہائیں لے لینگے  
 اور وہی بھلائی (امداد باہمی) اور  
 انصاف بین المؤمنین کی پابندی  
 کے ساتھ فدیہ دیکر اپنے قیدی کو قیدی چھڑائینگے  
 اور بنوعوت اپنے قدیم دستور کے موافق  
 اپنی سابقہ و ناجستہ خونہاؤں کا لین دین خود  
 کریں گے اور ان کا ہر گروہ باہمی امداد اور انصاف  
 بین المؤمنین کا پابند رہے اپنے قیدی کا فدیہ  
 خود سرانجام دے گا اور مؤمنین کی جماعت  
 یا ان میں سے کسی فرد واحد پر ناروا اور  
 نامنصفانہ بار نہیں ڈالے گا۔

اور بنو ساعدہ  
و بنو ساعدہ علیٰ ربعتہم یتعاقلون معاقلہم  
الاولیٰ وکل طائفۃ منہم تفتدی عانیہا  
بالمعروف والقسط بین المؤمنین۔

اور بنو الحارث  
و بنو الحارث علیٰ ربعتہم یتعاقلون معاقلہم  
الاولیٰ وکل طائفۃ تفتدی عانیہا بالمعروف  
والقسط بین المؤمنین۔

اور بنو جشم  
و بنو جشم علیٰ ربعتہم یتعاقلون معاقلہم  
الاولیٰ وکل طائفۃ منہم تفتدی عانیہا بالمعروف  
والقسط بین المؤمنین۔

اور بنو النجار  
و بنو النجار علیٰ ربعتہم یتعاقلون معاقلہم  
الاولیٰ وکل طائفۃ منہم تفتدی عانیہا بالمعروف  
والقسط بین المؤمنین۔

اور بنو عمرو بن عوف  
و بنو عمرو بن عوف علیٰ ربعتہم یتعاقلون  
معاقلہم الاولیٰ وکل طائفۃ تفتدی عانیہا  
بالمعروف والقسط بین المؤمنین۔

اور بنو النبیث  
و بنو النبیث علیٰ ربعتہم یتعاقلون  
معاقلہم الاولیٰ وکل طائفۃ تفتدی عانیہا  
بالمعروف والقسط بین المؤمنین۔

اور بنو الاوس  
و بنو الاوس علیٰ ربعتہم یتعاقلون  
معاقلہم الاولیٰ وکل طائفۃ  
منہم تفتدی عانیہا بالمعروف  
۶۲

اور بنو الاوس اپنے اپنے قدیم دستور کے موافق  
اپنی اپنی سابقہ واجب شدہ خوبیوں کا  
بین دین خود کریں گے اور انہی کی جہتیں



والقسط بين المؤمنین

پنے اپنے قیدی کو باہمی امداد و اعانت اور بھلائی کے ساتھ  
اور انصاف بین المؤمنین کے طریق پر فدیہ دے کر قبی سے  
چھڑائیں گی۔

(۲) وان المؤمنین لا یترکون مفرحاً (۲) (اسی طرح) مؤمنین بھی اپنے درمیان کسی کو خونہا اور فدیہ کے بوجھ  
بینہم ان یعطون بالمعروف فی فداء سے دبا ہوا چھوڑ کر الگ نہیں ہوں گے بلکہ خونہا اور فدیہ کے ادا کرنے  
او عقل کے لئے کھلے دل سے مدد کریں گے۔

ولا ینخلف موذن صلی موذن دونہ اور نہ کوئی مومن کسی مومن کے آزاد غلام کو اسکے بغیر (اسکے علم و حاضری کے  
وان المؤمنین المتقین علی من بنی بغیر) اپنا علیف بنا کہیں گے۔ اور سارے مومن متقی خلاف ہیں گے اس شخص کے  
منہم او اتبغیہ دسیہ ظلم او اثم او عداۃ ان میں ہو اور ان کے خلاف علانیہ باغی ہو جائے یا ظلم ہی و تعدی یا فساد کا جال  
او فساد بین المؤمنین ان ایدیم علیہ ان میں پھیلاتا پھرے اور بالیقین وہ سب ایسے شخص کے درپے رہیں گے اگرچہ  
جمیعاً ولو کان ولداً احدھم ولا یقتل وہ انیسے کسی کا بیٹا ہی کیونکہ اور کوئی مومن مومن کو کافر کے بدلے میں قتل نہیں  
مؤمن مؤمن متقی کافر کا نصیر کا نہ علی من کرے گا اور نہ مومن کے خلاف کسی کافر کی حمایت کی جائے گی۔

(۳) وان ذمۃ اللہ واحداً یجیر علیہم اذناہم (۳) اور اللہ کی پناہ ایک ہے (جب دیدی گئی دیدی گئی) ایک ادنی  
مومن بھی سب مسلمانوں کے ہاتھ سے پناہ دے سکتا ہے۔

(۴) وان المؤمنین بعضہم صوالی بعض دون الناس (۴) اور سارے مومن ایک دوسرے کے بھائی اور مددگار ہیں  
اوروں کے مقابلہ میں۔

(۵) جو یہودی ہمارا ساتھ دیں وہ امداد و مروت کے حقدار ہوں گے اس طرح  
کہ ان پر ظلم ہوگا اور ان کے خلاف مومن باہم ایک دوسرے کی مدد کریں گے

(۶) وان سلم المؤمنین واحداً لا یسلم (۶) اور صلح سارے مومنوں کی ایک ہے۔ کوئی مومن راہ خدا کی راہی  
مومن دون مؤمن فی قتال فی سبیل میں ایک مومن کو چھوڑ کر (نظر انداز کر کے) کسی سے صلح نہیں کرے گا مگر  
اللہ علی سوا وعدل بینہم یہ کہ اس صلح میں سب ہمسر برابر ٹھہریں۔

(۸) وان كل غازیة غزیة

(۸) اور غازیوں کی ہر جماعت جو ہمارے ساتھ تہجد کو نکلے

معنا تعقب بعضہا بعضہا

وہ یکے بعد دیگرے میدان جنگ میں جا سکیں کسی ایک

جماعت ہی کو مرنے کھینے کیلئے نہیں چھوڑ دیا جائے گا

(۹) وان المؤمنین یبئ بعضہم

(۹) اور سارے مومن اس کلفت کی وجہ سے جو ان کو خون

علی بعض بما نال دماؤہم

راہ خدا میں اٹھائی ہے ایک دوسرے سے برابر ہیں۔

فی سبیل اللہ

(۱۰) وان المؤمنین المتقین

(۱۰) اور متقی مومن ہی بہترین اور سیدھی سے سیدھی

علی احسن لہدی اقومہ

راہ پر ہیں (اوروں کو بھی انہیں کا راستہ اختیار کرنا چاہیے)

(۱۱) وانہ لا یجیر مشرکاً کلاً

(۱۱) یرب کا کوئی مشرک کسی قریشی مشرک کے مال اور اس کی جان کو

لقریش ولا نفساً ولا یحول ذنوبہ

پناہ نہ دے گا اور نہ اس کو بچانے کے لئے مومن کے آڑے آئے گا۔

علی مومن لہ

(۱۲) وانہ من اعیط

(۱۲) اور اگر کوئی کسی مومن کو بے گناہ قتل کر دے اور قتل کرنا

مؤمناً قتلاً عن بینۃ

شہادت سے ثابت ہو تو قاتل قصاص میں مارا جائے گا۔

فانہ قود بہ الا ان یرضی

سوائے اس صورت کے کہ مقتول کا ولی راضی ہو جائے

ولی المعتول وان

معاف کر دے یا فدیہ لے۔

المؤمنین علیہ کافذ

اور نہ سارے مومنین کو قاتل کے خلاف اٹھ کھڑا ہونا

ولا یجیل لولہ

ناگزیر ہے

الا قیام علیہ

لہ اس فقرہ سے معلوم ہوتا ہے کہ مشرکین مدینہ بھی اس نامہ مبارک کے احکام کے ماتحت تھے تاہم سے

پتہ چلتا ہے کہ مدینہ میں رسول اللہ کے پہنچنے کے کچھ عرصہ بعد تک مشرکین سے موافقہ جائز تھی بلکہ صلح

حدیبیہ کے بعد تک جائز رہی۔ اس بحث کو ہم نے یہاں ارادۃ چھوڑ دیا ہے۔

(۱۳) وانہ لا یجزل لعموم اقرباً فی  
 هذه الصحیفة وامن بالله والیوم  
 الاخران ینصر محمد تا ولا یوویدو  
 انه من نصره واواه فان علی لعنة  
 الله وغضبه یوم القیامت ولا یؤخذ  
 منه صرف ولا عدل .

(۱۳) اور جس مومن نے اقرار کر لیا ان باتوں کا جو اس  
 صحیفہ میں ہیں اور یوم آخرت پر ایمان لایا۔ اس کے  
 لیے طلال نہیں ہے کہ کسی مجرم کی حمایت کرے اور  
 اُسے پناہ دے، جو حمایت کرے اور پناہ دے  
 قیامت کے دن اس پر اللہ کی لعنت ہوگی اور غضب  
 آئیگا نہ اس کی توبہ قبول ہوگی اور نہ نفعیہ۔

(۱۴) وانکم مہماً اختلفتم فیہ من شیء  
 فان مرده الی الله عز وجل والی  
 محمد (صلی الله علیہ وسلم)

(۱۴) اور جب اے ایمان والو تم میں کسی بات پر اختلاف  
 ہو جائے تو اس بات کو اللہ عزوجل اور محمد صلی اللہ  
 علیہ وسلم کی طرف رجوع کرو۔

(۱۵) وان الیہود ینفقون مع المؤمنین  
 ما داموا محاربین

(۱۵) اور یہود جب تک ایمان والوں کے ساتھ ہو کر  
 لڑتے رہیں وہ ایمان والوں کے ساتھ خود بھی لڑائی  
 کا خرچہ اٹھائیں گے۔

(۱۶) وان یہود بنی عوف امة مع  
 المؤمنین للیہود دینہم وللسلمین  
 دینہم موالیہم وانفسہم اھل من ظلم  
 واتم فانہ لا یوتغ الا نفسہ واهل  
 بیئہ .

(۱۶) اور بنی عوف میں جو یہودی ہیں وہ ایک جماعت  
 ہی مومنین کے ساتھ کی یہود کے لیے اُن کا دین ہے  
 اور مسلمانوں کے لیے اُن کا۔ انکے موالی بھی دین  
 ہی جیسے وہ خود (اس دین کے بارہ میں کوئی روک  
 ٹوک نہیں، مگر کوئی ظلم اور بدی کر بیٹھے تو وہ کسی  
 کا کچھ نہیں بگاڑیں گے بلکہ اپنے آپ اور اپنے گھروالوں  
 کو خود ہلاک کریں گے۔

(۱۷) وان ليهود بنى النجار مثل ما ليهود بنى عوف (۱۷) اور بنى نجار

وان ليهود بنى الحارث مثل ما ليهود بنى عوف بنى الحارث

وان ليهود بنى ساعدة مثل ما ليهود بنى عوف بنى ساعدة

وان ليهود بنى جشم مثل ما ليهود بنى عوف بنى جشم

وان ليهود بنى الاوس مثل ما ليهود بنى عوف بنى الاوس

وان ليهود بنى ثعلبة مثل ما اور بنى ثعلبة میں جو یہودی ہیں ان سب کے حقوق ایسے

لیہود بنی عوف الا من ظلم۔ ہی ہیں جیسے ان یہودیوں کے جو بنی عوف میں ہیں

واثمناً فلا يوتغ الا نفسه و سوائے ان کے جو ظلم اور بدی کے مرتکب ہوں۔ وہ

اہل بیتہ۔ ایسی باتوں سے اپنے اور اپنے گھروالوں ہی کو ہلاک کرتے

ہیں (اور کسی کا کیا بگاڑتے ہیں)

(۱۸) وان جفنة بطن من ثعلبة اور جفنة ثعلبہ ہی کی ایک شاخ ہے اور بنی شطبينة

کے وہی حقوق ہیں جو بنی عوف کے یہود کے۔

ما ليهود بنى عوف

(۱۹) اور بھلائی اور بُرائی صاف الگ الگ ہیں۔

(۱۹) وان البردون الاشم۔

(۲۰) اور ثعلبہ کے موالی بھی ایسے ہی سمجھے جائیں گے جیسے خود بنی ثعلبہ

(۲۰) وان موالى ثعلبة كانوا نفسهم۔

(۲۱) اور یہودیوں کے غلام، نوکر چاکر، حوالی موالی سب

(۲۱) وان بطانته يهود كانوا نفسهم۔

انہی کے حکم میں ہونگے۔

(۲۲) وان لا يخرج منهم احد الا باذن جن لوگوں کا اوپر ذکر ہوا ان میں سے کوئی شریک

(۲۲) وان لا يخرج منهم احد الا باذن

ہی نہیں کر

لہ ضبط اس اسم کا معلوم نہ ہو سکا۔ ابن ہشام میں ایسا معلوم ہوتا ہے کہ کہیں کچھ لکھا ہو کہیں کچھ۔ کتاب الاموال میں یہ فقرہ

محمد رضى الله عليه وسلم

(۲۳) وان لا ينجن على تارجرح

(۲۴) وان من فتك بنفسه فتك و

اهل بيته - الامن ظلم وان الله على

ابرهذا -

(۲۵) وان على اليهود نفقتهم وعلى

المسلمين نفقتهم -

(۲۶) وان بينهم النصر على من حارب

اهل هذه الصحيفة .

(۲۷) وان بينهم النصر والنصيحة و

البردون الاثم

(۲۸) وان لم ياتم امره بحليفه ان

النصر للمظلوم .

(۲۹) وان اليهود ينفقون مع المؤمنين

ماداموا محاربين

(۳۰) وان يثرب حرام جوفها لاهل

هذه الصحيفة .

(۳۱) وان الجاد كالنفس غير مضار

باہر نہیں جائیگا مگر باجارت محمد (صلی اللہ علیہ وسلم)

(۲۳) اور نہ کوئی زخم کے قصاص سے مانع آئیگا۔

(۲۴) اور اگر کوئی کسی کو موقعہ پا کر جان سے مار

دھرے تو وہ درحقیقت اپنے آپ کو اور اپنے کنبہ والوں

کو مارتا ہی، مگر یہ کہ جو مارا گیا ہے پہلے اس نے ظلم کیا ہو

اور خدا خود شاہد ہے کہ کون ان باتوں کو اچھی طرح پورا کرنے

(۲۵) اور بالیقین یہودی اپنے مسارفن کے ذمہ دار

ہونگے اور مسلم اپنے خرچ کے -

(۲۶) اور جو اس صحیفہ کے ماننے والوں سے لڑنے

لگے تو یہ ایک دوسرے کی مدد کریں گے -

(۲۷) اور یہ لوگ باہم ایک دوسرے کے خیر اندیش

و خیر خواہ رہیں گے اور بھلائی برائی صاف الگ الگ ہیں

(۲۸) اور یہ کہ کوئی آدمی اپنے حلیف کی خطا پر

خطا دار نہیں بنایا جائیگا اور مستحق حمایت مظلوم ہے۔

(۲۹) اور یہود مومنین کے ساتھ ساتھ خود بھی خرچ

کریں گے جب تک کہ جنگ میں رہیں گے -

(۳۰) اور یثرب کا اندرون اس صحیفہ والوں کے

لیے حرم ہے (پناہ ہے)

(۳۱) اور پڑوسی کے حقوق ایسی ہی ہیں جیسی خود اپنے جب

ولا اثم۔

تک کہ وہ خود ضرر نہ پہنچائے اور بدی کرنے پر نہ اترے  
یا یہ کہ شخص اپنے پڑوسی کو اپنے ہی جیسا سمجھ نہ لے  
نقصان پہنچائے نہ کوئی بُرائی کرے۔

(۳۲) وان لا تجار حرمۃ الا باذن  
اہلہا۔

(۳۲) کسی کی بیوی کو پناہ نہ دیجائے مگر اس کے مرد  
کی اجازت سے۔

(۳۳) وانما کان بین اہل ہذہ  
الصحیفۃ من حد ثا و اشتجار یغیا  
فسادہ فان مردہ الی اللہ عزوجل  
والی محمد رسول اللہ صلی اللہ علیہ وسلم

(۳۳) اس صحیفہ کے ماننے والوں میں اگر کوئی جھگڑا  
ٹٹا ہو جائے جس سے نسا د پھیلنے کا اندیشہ ہو تو  
اُس میں اللہ اور محمد رسول اللہ کی طرف رجوع  
کیا جائے گا۔

(۳۳) وان اللہ علی اتقی ما فی ہذہ  
الصحیفۃ وابترہ۔

(۳۳) اور اللہ شاہد ہے اس کا جو اس صحیفہ کی باتوں  
کو اچھی طرح پورا کرتا ہے۔

(۳۵) وان لا تجار قریش ولا من

(۳۵) اور قریش اور اس کے مددگار کو پناہ نہیں

نصرہا وان بینہم النصر علی من

دی جائیگی اور یہ لوگ ایک دوسرے کی مدد

دہم یشرب واذا دعوا الی صلح

کریں گے اس کے خلاف جو شرب پر چڑھ کرے

یصالحونہ ویلبسونہ فانہم

اور جب یہ لوگ (غیر مسلم) صلح کی طرف بلے جائیں

یصالحونہ وانہما اذا دعوا الی

تو یہ صلح کریں اور اُس کے پابند رہیں، اس لیے کہ

مثل ذلک فانہم علی

مسلم صلح کر رہے ہیں اور جب وہ خود اسی قسم کی دعوت

المومنین الا من حارب فی

دین تم اس کا ماننا ایمان والوں پر واجب ہوگا، البتہ وہ

الدین۔

لوگ جو دین کے باب میں لڑیں اس کلیہ سے خارج ہونگے۔

(۳۶) علی کل اناس حصتهم  
من جانبہم الذی قبلہم۔  
(۳۶) سارے آدمیوں پر ان کا اپنا حصہ ہے (دکام کا،  
اُسی طرف جدھر کہ وہ ہیں (یعنی لڑائی کے وقت جو  
لوگ جدھر مقرر کر دیے گئے ہیں اس طرف کے کام کا سر  
انجام ان کا کام ہے)

(۳۷) وان یهود الاوس موالیہم  
وانفسہم علی مثل ما لاهل ہذہ  
الصحیفۃ مع البرّ الحسن من اهل  
ہذہ الصحیفۃ  
(۳۷) اور قبیلہ اوس کے یہود کے متعلق یہ کہ ان کے  
موالی اور خود ان کے لیے اس صحیفہ والوں کے حقوق  
ہیں مع اچھے سلوک کے اس صحیفہ والوں کی طرف سے  
(یعنی اس صحیفہ کے ماننے والوں کے ساتھ وہی اچھا  
سلوک کریں گے جو خود ان کے لیے مقرر ہو چکا ہے)

(۳۸) وان البردون الاشمہ  
لا یکسب کاسب الا علی  
نفسہ  
(۳۸) اور بھلائی بُرائی صاف الگ الگ ہیں  
اور کمانے والا جو کچھ کماتا ہے اپنے نفس کے لیے  
کماتا ہے (اچھا ہو یا بُرا)

(۳۸) وان اللہ علی اصدق ما فی  
ہذہ الصحیفۃ وابرہ  
(۳۹) وانہ لا یجوز ہذا الکتاب  
دون ظالم واثم۔  
(۳۸) اور اللہ سب سے زیادہ سچا اور سچا کر دکھائے۔  
(۳۹) یہ تحریر کسی ظالم و گناہگار کے لیے بچاؤ کا پتہ نہیں  
ہے۔

(۴۰) وانہ من خرج امن و من قعد  
امن بالمدینۃ الا من ظلم او اثم۔  
(۴۱) وان اللہ جار لمن بروا تقی  
(۴۰) اور جو نکل جائے اور مدینہ میں بیٹھ رہے وہ امن  
میں ہے سوائے اس کے جس نے ظلم کیا اور بُرائی کی۔  
(۴۱) اور جو نیک اور متقی ہیں وہ اللہ اور اللہ کے

و محمد رسول الله (صلى الله عليه وسلم) رسول محمد (صلى الله عليه وسلم) کے جوار (پناہ) میں ہیں۔

یہ بنے وہ نامہ جس سے "متحدہ قومیت اور اسلام" میں متحدہ قومیت کے اثبات و قیام پر مذہبی حیثیت سے استدلال کیا گیا ہے۔ یہ استدلال کہاں تک قابل تسلیم ہے۔ اس باب میں دو باتیں تحقیق طلب ہیں، اول یہ کہ اصول روایت کی رو سے یہ نامہ قابل احتجاج ہے یا نہیں دوسرے یہ کہ نامہ زیر بحث کے بعض حصص کی استشہاد کر کے بعض بلکہ اکثر کو نظر انداز کر دینا کہاں تک درست ہے۔

یہ روایت "متحدہ قومیت اور اسلام" میں سیرت ابن ہشام اور ابو عبید کی کتاب "الاموال" سے لی گئی ہے لیکن ابن ہشام نے اپنی کتاب میں سرے سے روایت کی اسناد گویا لکھی ہی نہیں۔ قال ابن اسحاق پر اکتفا کیا ہے۔ ممکن ہے ابن اسحاق نے روایت کی اسناد لکھی ہو لیکن یہاں بہر حال وہ مجہول ہے، اور کتب سیر کی روایات کا مرتبہ معلوم۔ جب تک ان کی تصدیق کسی صحیح طریق سے نہ ہو جائے وہ عموماً ناقابل تسلیم ہیں۔ ابو عبید نے البتہ اپنے شیوخ تا بہ ابن شہاب الزہری گنوائے ہیں لیکن سلسلہ رواۃ کا اس میں بھی ناتمام ہے۔ ابن الشہاب نے بلغنی کہہ کر روایت شروع کر دی ہے۔ یہ نہیں بتایا کہ کس سے پہنچی۔ زہری کا مرتبہ حدیث میں مسلم لیکن اس کو کیا کیجیے کہ روایت کی اسناد منقطع ہے۔ اس لیے اصول روایت کی رو سے نہ ابن ہشام کی روایت مقبول ہو سکتی ہے نہ ابن عبید کی۔ اس پر مزید یہ ہے کہ یہ روایت خواہ اسناد و متن کے لحاظ سے صحیح ہی کیوں نہ ہو عمل رسول اللہ اور کتاب اللہ دونوں سے منسوخ ہو چکی۔ اور لاکلام منسوخ ہو چکی ہے خود ابو عبید

سہ ابن ہشام اور ابو عبید کی روایات کا متن باہم بہت کچھ مختلف ہے یہ اختلاف نہ صرف لفظی ہے بلکہ کم و بیش بھی جو فقرے ابو عبید کے ہاں نہیں اور ابن ہشام کے ہاں آئے ہیں، ہم نے ان کے اوپر خط کھینچ دیئے ہیں، ابن ہشام کے ہاں بعض فقرے مکرر بھی ہیں اور نظر ہر بے ضرورت مکرر ہیں۔ ترتیب بھی کہیں کہیں مختلف ہے بلکہ نامہ نامی کا آخری حصہ میرے نزدیک مضطرب بھی ہے۔ ان باتوں کی تفصیلی بحث کو ہم نے غیر ضروری اور مضمون سے غیر متعلق سمجھ کر عمداً چھوڑ دیا ہے۔



لکھتا ہے :-

وانما كان هذا الكتاب - فيما نرى -  
حدثان مقدم رسول الله (صلى  
الله عليه وسلم) قبل ان يظهر  
الاسلام ويقوى وقبل ان يومر  
باخذ الجزية من اهل الكتاب  
وكانوا ثلاث فرق: بنو القينقاع  
والنضير وقرظية فاؤل فرقة غدت  
ونقضت الموادة بنو القينقاع و  
كانوا حلفاء عبد الله بن ابي  
فاجلاهم رسول الله (صلى الله  
عليه وسلم) عن المدينة ثم بنو  
النضير ثم القرظية. فكان من  
اجلائه اولئك وقتله هؤلاء  
ما قد ذكرناه في كتابنا هذا.

یعنی یہ تحریر (ہمیں ایسا خیال ہوتا ہے کہ) رسول  
اللہ صلی اللہ علیہ وسلم نے مدینہ میں تشریف لانے  
کے زمانہ میں لکھوائی ہوگی، اس سے پہلے پہلو کہ  
اسلام طاقت و شوکت حاصل کرے اور اہل  
کتاب سے جزیہ لیے جانے کا حکم آئے اور وہ  
یعنی اہل کتاب تین فرقے تھے: بنو قینقاع،  
بنو نضیر اور قرظیہ۔ ان میں سے جس فرقے نے  
سب سے پہلے غداری کی اور صلح نہما بین کو توڑا  
وہ بنو قینقاع تھے، جو عبد اللہ ابن ابی بن سلول  
کے حلیف تھے۔ رسول اللہ نے پہلے انہی کو مدینہ  
سے جلا وطن کیا، اس کے بعد بنو نضیر اور  
قرظیہ کے قتل و شامت کی باری آئی،  
ان کے جلا وطن اور ان کے قتل کا حال ہم نے  
اپنی اسی کتاب میں کسی جگہ لکھا ہے۔

اس بیان سے معلوم ہوتا ہے کہ ابو عبیدہ کے نزدیک یہ نامہ رسول اللہ کے مدینہ تشریف لانے  
کے قریب ترین زمانہ میں لکھا گیا، ابن ہشام نے اس تحریر کا واقعہ "عقد مواخاة" سے بھی پہلے لکھا ہے اس  
بھی یہی مفہوم ہوتا ہے لیکن یہ صحیح نہیں معلوم ہوتا۔ شاید اسی لیے ابو عبیدہ نے نثری لکھا ہو۔ وجہ صحیح معلوم  
نہ ہونے کی یہ ہے کہ خود اس نامہ میں مسلم و یہود کو زمانہ جنگ میں اپنا اپنا خرچ اٹھانے کی ہدایت موجود ہے۔

اور غزوات اور غازیہ کا لفظ بھی نامہ میں آیا ہوا ہے۔ اب معاملہ دو حال سے خالی نہیں یا تو یہ نامہ غزوات کی تیاری کے زمانہ میں لکھوایا گیا، یا اس زمانہ میں جبکہ غزوات شروع ہو گئے تھے، اور یہ معلوم ہے کہ غزوات رسول اللہ کے مدینہ پہنچنے سے کوئی برس دن کے بعد شروع ہوئے۔ اگر ہم اس نامہ کو زیادہ سے زیادہ دیر سے لکھا ہوا بھی مانیں تب بھی یہ ماننا ہی پڑیگا۔ کہ وہ آیہ قتال کے نزول سے قبل لکھوایا گیا۔ اور جو نبی آیہ قتال نازل ہوئی یہ نامہ منسوخ اور ہمیشہ کے لیے منسوخ ہو گیا۔ اس لیے اب اس کی سند پر مختلف ہند والوں سے امت واحدہ کے قیام اور اثبات پر استدلال کرنا کسی طرح صحیح نہیں ہو سکتا۔

عام مسلمہ اصول کی بنا پر امت واحدہ کے قیام و اثبات کی بحث ہمیں ختم ہو جاتی ہے اور ہو جانی چاہیے۔ لیکن اگر کوئی کہنے لگے کہ ہم تسلیم نہیں کرتے کہ آیہ قتال قیام امت واحدہ کی ناسخ ہوئی وہ زیادہ سے زیادہ اس صلح کی ناسخ تھی جو مسلم و یہود کے مابین قائم تھی اور بس۔ یا ہم تنزلاً تسلیم کیے لیتے ہیں کہ آیہ قتال اس وقت امت واحدہ کے قیام کی ناسخ ہو گئی تھی، کہ اس وقت کے حالات اس کے مستقاضی تھے لیکن یہ کہاں سے لازم آیا کہ یہ نسخ دائمی تھا۔ اور یہ کہ اس وقت اگر وہی حالات پیدا ہو جائیں جن میں رسول اللہ نے امت واحدہ ترتیب دی تھی تو اب اس سنت پر عمل ہی نہ کیا جا سکے۔ یہ قول عام اصول مسلمہ کے سامنے جیسا کچھ ہے ظاہر ہے مگر میں کہتا ہوں اچھا یونہی سہی۔

لے حقیقت یہ ہے کہ آیہ قتال کے نازل ہونے سے پہلے ہی بنو قینقاع، بنو لعیض، اور قرظیہ کا رسول اللہ استیصال فرما چکے تھے، جو کچھ ان میں سے بچ رہے تھے وہ مناسن و متاجر تھے۔ آیہ قتال کے نزول کے بعد وہ ذمیوں کے حکم میں آ گئے۔ اگر یہ قبائل امت واحدہ میں شامل تھے، جیسا کہ ابن ہشام اور ابو عبیدہ کے بیان سے مستفاد ہوتا ہے، حالانکہ یہ بالکل غلط ہے جیسا کہ ہم آگے چل کر بیان کریں گے، تو رسول اللہ نے قیام امت واحدہ کو خود اپنے عمل سے منسوخ فرما دیا۔ اور کتران نے اس نسخ کو دائمی ٹھہرایا۔ اور اگر یہ تینوں قبائل اس نامہ نبوی کے مطابق بنی ہوئی امت واحدہ میں شامل نہ تھے (جو امر واقعی ہے اور میں سمجھتا ہوں) تو یہ آیہ تستال کے نازل ہونے تک وہ یہود جن کا نامہ نامی میں ذکر آیا ہے عموماً ایمان لائے یا قتل ہو چکے تھے۔ اگر بغرض کچھ باقی تھے تو آیہ قتال کے نزول پر وہ خود بخود امت واحدہ کے بندھن سے ٹوٹ کر گر پڑے۔ اور اب وہ امت واحدہ رہی نہ وہ سنت۔

یہ نامہ غزوات کی تیاری کے زمانہ میں لکھوایا گیا، یا اس زمانہ میں جبکہ غزوات شروع ہو گئے تھے، اور یہ معلوم ہے کہ غزوات رسول اللہ کے مدینہ پہنچنے سے کوئی برس دن کے بعد شروع ہوئے۔ اگر ہم اس نامہ کو زیادہ سے زیادہ دیر سے لکھا ہوا بھی مانیں تب بھی یہ ماننا ہی پڑیگا۔ کہ وہ آیہ قتال کے نزول سے قبل لکھوایا گیا۔ اور جو نبی آیہ قتال نازل ہوئی یہ نامہ منسوخ اور ہمیشہ کے لیے منسوخ ہو گیا۔ اس لیے اب اس کی سند پر مختلف ہند والوں سے امت واحدہ کے قیام اور اثبات پر استدلال کرنا کسی طرح صحیح نہیں ہو سکتا۔

# حقائق و عبر

ہندی اور ہندو

مسلمانوں نے جب کبھی ہندی کی بجا ترویج و اشاعت کے خلاف صدائے احتجاج بلند کی ہے تو اسے ہمیشہ فرقہ پرستی پر محمول کیا گیا اور کانگریسی ذمہ دار حلقوں میں بڑی بلند آہنگی سے اس کی تردید ہوئی، مسلمانوں کے بڑھتے ہوئے اضطراب کے پیش نظر مولانا آزاد نے بھی اپنا گوشہ چشم التفات ادھر مبذول کیا۔ اور نہایت متانت سے فرمایا کہ کانگریس پر بے جا عصبیت اور پاسداری کا الزام سرسچا بے بنیاد ہے۔ کانگریس کے نزدیک تو ملک کی زبان وہ ہے جو عموماً شمالی ہند میں بولی جاتی ہے لیکن مولانا آزاد کے اس اسلان کے باوجود کانگریسی اکابر کی ”اُردو کش“ سرگرمیاں پوری شد و مد سے جاری رہیں اور ہندی کی حمایت کے نشہ میں گاندھی جی تو یہاں تک لکھ گئے کہ اُردو قرآن کی زبان میں لکھی جاتی ہے مسلمان بادشاہوں نے اسے پھیلا یا۔ مسلمان چاہیں اس کو رکھیں یا نہ رکھیں۔ برادرانِ وطن کے قول و فعل کے تضاد نے مسلمانوں کے شبہات کو اور تقویت پہنچائی، لیکن حقیقت بہت دیر تک چھپی نہیں رہتی۔ حال ہی میں جو ہندی کانفرنس بنارس میں انعقاد پذیر ہوئی ہے۔ اس کی روئداد کو سرسری طور پر دیکھنے سے یہ بات آئینہ ہو جاتی ہے۔ ”ہندی کے جنم داتا پنڈت مدن موہن مالویہ صدر استقبالیہ کمیٹی کی تقریر کے جتہ جتہ اقتباسات کا ترجمہ پیش کیا جاتا ہے :-

بنارس کا شہر علوم متعدد ہندی ادب و شعراء کا مسکن ہے۔ ہندی کے سپہاؤب کے ناباک ستارے مثلاً تلمسی کبیر پرشاد اور پریم چند اسی سرزمین کی خاک سے اٹھے، ساہتیہ سمیلن اپنی نامتو ذہنی اور اخلاقی قوتیں ہندی زبان اور ناگری رسم الخط کے تحفظ میں صرف کر دیگی۔

ہندی زبان ہماری مذہبی وراثت ہے، جب سے ہم نے اپنی جنم بھومی کو آزاد کرانے کی جدوجہد کا آغاز کیا ہے ہمارے اکابر ایک متحدہ زبان کی تشکیل میں کوشاں ہیں انہوں نے ہندی کا انتخاب کیا ہے جو اپنی معنوی خوبیوں کے لحاظ سے ممتاز لنگو، فرینکے، میرے خیال میں یہ سچی قابل ستائش ہے۔ \* نیشنل ہیرلڈ، ۲۰۔

یہ تو ہیں مدن موہن مالویہ جنکی کانگریس نوازی کا بہت شہرہ ہے! اور پھر مسز وجیا لکشمی وزیر یو۔ پی کا پیغام ملاحظہ فرمائیے جو کانفرنس کو ارسال کیا گیا۔

”میں موٹرم کی کامیابی کی متمنی ہوں، ہماری قومی ترقی کے لیے ہماری اپنی زبان اور ادبی قانونی اور علمی مقاصد کے لیے اپنی مصطلحات نہایت ضروری ہیں۔ آپ کی مساعی کامیاب ہوں“ ہندی کے لیے ”ہماری اپنی زبان“ کے الفاظ۔ ایک کانگریسی وزیر کی زبان سے قابل غور ہیں۔

اجلاس میں راجن بابو صدر کانگریس، پرشوتم داس ٹنڈن سپیکر یو۔ پی، مدن موہن مالویہ سابق صدر کانگریس نے شمولیت کی اور جنہوں نے موٹرم کو اپنی دعائیں بھیجیں ان میں گاندھی جی، جواہر لال، پنٹ وزیر اعظم یو۔ پی کے نام خصوصیت سے قابل ذکر ہیں۔ اسی ضمن میں ایک صحافتی کانفرنس منعقد ہوئی جس میں حقیقی قومیت پرستی کی ترویج اور حقیقی آزادی کی بنیادوں پر ایک نئے ہندوستان کی تشکیل پر زور دیا گیا۔ اجلاس کی مفصل کارروائی انگریزی اخبار میں شائع ہوئی ہے۔ چند ایک قراردادوں کا ترجمہ درج ذیل ہے :-

۱۔ تانے اور چاندی کے سکوں پر ناگری حروف کندہ کیے جائیں۔

۲۔ عدالتی زبان ہندی ہونی چاہئے تاکہ لوگ عربی اور فارسی نادر دو کی تفہیم میں دقت

محسوس نہ کریں \*۔

۳۔ نرندر دیو کمیٹی کی رپورٹ جس میں ہر ایک بچے کے لیے اردو ہندی دونوں رسم الخطوں

میں جبری تعلیم دینے کی سفارش کی گئی ہے۔ معرض عمل میں لائی جائے۔

۴۔ ہندوستانی کی اشاعت کو رد کیا جائے \*۔

اب مولانا آزاد اور دیگر مسلم نشینسٹ حضرات بتائیں کہ کانگریسی ارباب بست و کشاد کی ہندی زبان سے اتنی والہانہ شیفتگی کا نام ہی غیر جانبداری ہے۔  
اور اسپر بھی وہ نہ سمجھے تو اس بت سے خدا سمجھے

## اہمسا بنوک شمشیر

جس طرح گاندھی جی نے آج تک یہ نہیں بتایا کہ پورنہ سوراج کے کیا معنی ہیں۔ اسی طرح اہمسا کا نظریہ بھی ایک عقدہ لاینحل بنا ہوا ہے اور اس کی بھٹیک تعریف ابھی تک نہیں ہو سکی۔ کسی کو خبر نہیں کہ یہ کیا بلا ہے لیکن گاندھی جی کی چابک دستی اور صناعتی ملاحظہ ہو کہ ہر مقام و محل پر اسکے نئے معنے وضع کر لیے جاتے ہیں۔ سرحد کے غبور پٹھان کے لیے اہمسا یہ ہے کہ چھپنے کے چاؤ بھی پتھر سے توڑ دیا جائے۔ لیکن ڈاکٹر موبنجے کے لیے اہمسا کی بنیاد و اساس پونا کا ملٹر کالج ہے۔ جرمنی کے یہودی اگر اپنے دشمن کے خلاف بددعا کریں تو یہ صاف اہمسا کی خلاف ورزی سمجھی جاتی ہے۔ لیکن جب ایک شرمیلی جی "گاندھی جی سے دریافت کرتی ہیں کہ پولیٹڈ کے متعلق آپ کا کیا خیال ہے تو جواب ملتا ہے پولیٹڈ نے جس جرات و جسارت اور خود فراموشی سے کام لیا ہے اسکے پیش نظر تاریخ اس بات کو فراموش کر دے گی کہ لسنے اپنے دفاع میں ہمسائشہ کا استعمال کیا یہ تشدد بھی عدم تشدد کے زمرے میں شمار ہو گا۔" (ہری جن مورخہ ۹/۲۳)

شمشیر و سنان کے آزادانہ استعمال پر بھی اہمسا ہمسائشہ نہیں ہوتا۔ کس قدر مضحکہ خیز طرز استدلال ہے کیا تشدد بھی عدم تشدد شمار کیا جاسکتا ہے؟

خرد کا نام جنوں رکھ دیا جنوں کا حسرت  
جو چاہے آپ کا حسن کر شتم ساز کرے!

رنگ رنگ کے چولے

جنگ سے پہلے بہت سی شخصیتیں نہایت حسین و جمیل پردوں میں لپٹی ہوئی تھیں لیکن محاربہ یورپ کے آغاز پر ان نقابوں میں چھپے ہوئے چہرے ایک ایک کر کے اپنے اصلی رنگ روپ میں منصفہ شہود پر جلوہ گر ہو گئے اور دیکھنے والی آنکھوں نے دیکھ لیا کہ ان کے جلال و جہانتاب کی گہرائیاں کہاں تک تھیں۔ ملک کی سب سے بڑی نقاب پوش شخصیت گاندھی جی تو اس طرح عریاں ہوئی کہ چشم انظار حیرت میں گم ہو کر رہ گئی، جہاں یورپ میں تیغ و تفتنگ مشغلہ جاری تھا وہاں ہندوستان کی بساط سیاست پر شاطرانہ چالیں چلی جانے لگیں۔ والسراے بہادر نے گاندھی جی کو مشرف باریابی بخشا۔ درون خانہ ملاقات ہوئی، پردگیان راز میں باتیں ہوئیں۔ اور دیر تک محفل ناز و نیاز گرم رہی، مہاتما نے والسراے بہادر کو بڑی بلند آہنگی سے اپنی غیر مشروط تعاون کا یقین دلایا۔ لندن کی تباہی کا ذکر سن کر گہما گہما تہمت پھڑک مٹھی اور آپ پر فرط غم کے باعث بیہوشی کی کیفیت طاری ہو گئی۔ جب یہ دام ہم رنگ زمین بچھا کر آپ والسراے جی سے نکلے تو باہر کی دنیا سے یہ کہا کہ بنی نوع انسان کی ہمدردی کا تقاضا ہے کہ ہم انگریز کی غیر مشروط امداد کریں کیونکہ وہ اس وقت استبداد و جبر کے خلاف برسرِ پیکار ہے۔ اور چونکہ ہم بھی آزادی خواہ ٹھہرے اس لیے ہم کو بھی چاہئے کہ امریکے مقابلے میں جمہوریت پرست محاذ کی حمایت کریں۔ ازاں بعد کانگریس کی مجلس عاملہ کی قرارداد جنگ پر اظہارِ رائے کرتے ہوئے اس غیر مشروط امداد کی شانِ یکتائی کو یوں قائم رکھا کہ :-

میں یہ دیکھ کر از حد متاسف ہوا کہ مجلس عاملہ میں صرف میں ہی ایک ایسا شخص تھا جس کا یہ خیال تھا

کہ برطانیہ کو جس نوعیت کی بھی امداد دی جائے وہ غیر مشروط ہو۔ (دہری جن ۹، ۲۳)

اس کے بعد حالات نے کروٹ لی۔ جناب والسراے کا اعلان ہوا۔ دنیا کیا دیکھتی ہے کہ وہی مہاتما جی

جنہیں والسراے بہادر کی بارگاہِ ناز میں لندن کی تباہی کے تصور سے غش آ گیا تھا طوطے کی طرح


آنکھیں بدل کے بیان شائع کر رہے ہیں کہ ارے یہ کیا؟ گاندھی جی نے جو بیان سپرد قلم کیا اس میں

انتہائی کرب و اضطراب کی حالت میں لکھتے ہیں کہ :-

والسراے کا اعلان غیر معمولی طور پر پاس آگیا ہے۔ اس سے تو بہتر یہ تھا کہ گورنمنٹ سرے

سے کوئی بیان شائع نہیں کرتی۔ افسوس گورنمنٹ نے (Divide & Rule) پھوٹ ڈالو اور حکومت کر دہ کی پالیسی پر عمل کیا۔ میرے خیال میں کانگریس ٹلکے کے خلاف جنگ میں حصہ نہ لے گی۔ جمہوریت کا مستقبل ہندوستان میں امید افزا نہیں؛ (ایٹس مین ۲۶)

اس قدر ٹنڈی قلب گیس امر کی آئینہ دار ہے۔ ابھی ابھی غیر مشروط موالات کی پیش کش جاری تھی اور جمہوریت کے تحفظ کے بلند بانگ دعاوی پیش نظر تھے۔ لیکن ایک سخت حالات پلٹے اور جمہوریت کی ناکامی کا ماتم شروع ہو گیا۔ اور صاف صاف اظہار کیا گیا کہ اگر انگریز غیر مشروط طور پر اقلیتوں کے مفاد کو ہمارے حوالے کرنے کے لیے تیار نہیں تو اسے ہماری امداد کی توقع نہیں رکھنی چاہیے۔ گاندھی جی کو نہ سمجھنے والے شاید حیران ہوں کہ یہ کیا اضداد بیان ہے لیکن رازدرون پردہ کے محرم جانتے ہیں کہ یہ کوئی نئی بات نہ تھی۔ گاندھی جی کی ساری زندگی پر نظر ڈالیے قلب زبان کی ہم آہنگی اس سچائی کے اوتار میں آپ کو کہیں نہیں ملے گی۔



### حُب علی نہیں بغض معاویہ

مسلمان تو پہلے دن سے یہ کہتے ہیں کہ ہندو کو نہ تو آزادی کامل کا حصول منظور ہے نہ ہی وہ جذباتِ حریت کا شائبہ بھی اپنے قلب کی گہرائیوں میں رکھتا ہے۔ وہ تو صرف اتنا چاہتا ہے کہ انگریز کی سنگینوں کی حفاظت میں اقلیتوں پر حکومت کرے۔ چنانچہ ہم نے شروع ہی سے بھانپ لیا تھا اور طلوعِ اسلام کے پہلے پرچہ میں کانگریسوں کی بوجھیلوں کو زیرِ بحث لاتے ہوئے یہ تحریر کیا تھا کہ

”ہندی سیاست کی لغت میں عدم تشدد کی تعریف یہ لکھی ہے کہ گائے کے سنگ تو انگریز پکڑے اور اسکا دودھ ہندو دوتے رہیں تاکہ پاپ کے ذمہ دار دوسرے لوگ ٹھہریں اور اسکا منافع یہ حضرات اٹھاتے رہیں۔ جس طرح گنہگوار کے مجرم تو بچا رہے چسپا رہتے ہیں اور چپڑے کی تجارت کے مالک بھلے اور بالوجہ کہ جن کے آسے گوڈکٹا سبھائی

چلتی ہیں۔“ (طلوعِ اسلام مئی ۱۹۳۵ء)

حقیقت بہت دیر تک چھپی نہیں رہتی۔ آخر ایک دن یہ بات بے نقاب ہو کر رہی اور سب کچھ عریاں ہو کر سامنے آ گیا۔ جنگِ عمومی کے آغاز پر کانگریس نے شور مچایا کہ وہ جمہوریت کی علمبردار ہے۔ اسیلئے وہ صرف جمہوری حکومتوں کا ساتھ دے گی لیکن بھائی پرمانند نے صاف صاف کہہ دیا کہ بھائی! انگریز کی حمایت نہ جمہوریت کے لیے ضروری ہے نہ آزادی کی خاطر اس سے مقصد کچھ اور ہے فرماتے ہیں:-

”صرف ایک سمت جس سے ہندوستان کو خطرہ لاحق ہو سکتا ہے وہ شمال مغربی سرحد ہے۔ اس طرف سے حملہ کی صورت میں ہندو خطرناک صورت حالات سے دوچار ہو جائیں گے، خواہ ملک میں کتنے ہی نظریے ہوں۔ بہر حال ہندوؤں کو ملک کے دفاع کے لیے ہمہ تن

تیار ہو جانا چاہیے“ (ایسٹ مین ۹، ۳۰)

بھائی جی کی فطرت کی رو باہمی کو جانے دیجئے، جہاں سمجھا کہ یہ ناقوس مہا تنائیت کا چولہہ زیب تن کرنا پسند نہیں کرتا۔ سمجھنے والوں نے سمجھا کہ بھائی جی نے ۲۴ کروڑ ہندوؤں کی صحیح ترجمانی کا حق ادا کر دیا، لیکن کانگریس یہی کہتی رہی کہ نا صاحب! ہم تو جمہوریت نواز ہیں، انگریز کی مدد محض ”دہرم کا کام“ سمجھ کر کر رہے ہیں لیکن دجل و فریب کے طمع کے لیے صرف ایک ناؤ کی ضرورت ہوتی ہے۔ اصلیت بہت دیر تک چھپ نہیں سکتی، والٹسراے کا بیان شائع ہوا جس میں مسلم لیگ کی طاقت کا اعتراف اور اسکے نمائندگی کے دعوے کی تائید کی گئی تھی۔ گاندھی جی نے یہ بیان پڑھ کر از حد چیخ و تباہ کیا اور انتہائی غم و غصہ کی حالت میں اظہارِ فکر بیان پر قابو نہ رہا بہت سی نہ کہنے والی باتیں بھی کہہ گئے جو ان کے اندرونی جذبات و حیات کی غمازی کر رہی ہیں اور انکے بیان میں حقیقت حال کی جھلکیاں ہیں۔ ارشاد ہوتا ہے:-

”تھوڑی دیر کے لیے غور کیجئے کہ اگر انگریز چانک ملک کو خالی کر دیں تو کیا ظہور پذیر ہوگا۔ اگر ملک میں حکومت کرنے کے لیے کوئی بیرونی غاصب موجود نہ ہو تو اس بات سے انکار مشکل ہے کہ پنجابی خواہ وہ مسلمان ہو یا سکھ ہندوستان کو اپنی جولا نگاہ بنائے گا۔ یہ ایک فیشن سا



ہو گیا ہے کہ ہندوؤں کو اکثریتی قوم کہا جائے۔ لیکن ہندو مت ایک غیر معین اور جاہد چیز ہے۔ اور نہ ہی ہندو کسی متجانس کل سے متعلق ہیں۔ جیسے مسلمان اور عیسائی۔ ہم نے ملک میں جمہوریت کا ڈھونگ رچا رکھا ہے تو وہ صرف انگریز کی سنگینوں کی امداد پر منحصر ہے۔ پس اگر کسی کو ضرورت ہے کہ انگریز ملک میں طاقتور عنصر کی دستبرد سے بچائے کے لیے رہیں تو وہ کانگریسی ہندو اور دیگر لوگ ہیں جن کی نمائندگی کا کانگریس کو دعویٰ ہے۔

(اسٹیشن مین ۱۰/۲۲)

لیجے! جمہوریت اور آئینی کی خاطر انگریز کی مدد کرنے کا پھانڈا پھوٹ گیا۔ اور دنیا نے دیکھ لیا کہ داسرائے کے حضور آئسوؤں کی جھڑی کیوں بندھی تھی۔ اور غش کس لئے آیا تھا۔ وہی بات جو بھائی پرمانند نے شروع میں کہہ دی۔ گاندھی جی کو اخیر میں کہنی پڑی ہے۔ دونوں میں ذرا بھی فرق!



اس بیان میں دو باتیں اور بھی قابل غور ہیں۔ کہا گیا ہے کہ انگریز کے ملک سے چلے جانے پر ایک تو خطرہ ہندوؤں کو ہے۔ اور دوسرے ان غیر ہندوؤں کو جن کی نمائندگی کانگریس کرتی ہے آپ نے غور فرمایا کہ یہ دوسرے لوگ کون سے ہیں جن کی نمائندگی کانگریس کرتی ہے اور جنہیں انگریز کے بعد مسلمانوں کی طرف سے خطرہ ہے! یہ ہیں آپ کے مسلم نیشنلسٹ حضرات!! وہ لوگ جن کے متعلق خود گاندھی جی کو بھی اعتراف ہے کہ مسلمان انہیں اپنے میں سے نہیں سمجھتے۔ اور بات ہے بھی ٹھیک۔ جو جیسے دوستی رکھے گا۔ قرآن کریم کے فیصلہ کے مطابق وہ انہی میں سے ہو جائے گا۔ پوچھے مولانا آزاد کو کہ یہ فیصلہ اس قرآن کریم میں ہے یا نہیں جو دور قومیت پرستی سے پیشتر انکا خضر راہ ہوا کرتا تھا۔

دوسری بات قابل غور یہ ہے کہ گاندھی جی نے خود اعتراف کیا ہے کہ ہندو کسی متجانس (Homogeneous)

جماعت کا نام نہیں اس کے برعکس مسلمان رشتہ مذہب میں منسلک ہونے کی بنا پر ایک متجانس جماعت ہیں۔ اب ان سے پوچھیے کہ قوم کہلانے کا حق ہندوؤں کو ہے یا مسلمانوں کو۔ گاندھی جی نے اس حقیقت کا آج اعتراف کیا۔ لیکن وہ مرد مومن جسے اللہ نے فراست قرآنی کے نور سے نوازا تھا۔ بہت پہلے اعلان

کر چکا تھا کہ ”قوم کہلائے کا حق صرف مسلمانوں کو ہے۔ یہی ایک متجانس جماعت ہے۔ ہندو متجانس جماعت نہیں ایسے قوم نہیں کہلا سکتی“ حضرت علامہ اقبالؒ

## ہندو کی ملی بھگت

کانگریس کو بزرگم خورشید یہ دعویٰ ہے کہ وہ تمام ملک کی واحد نمائندہ جماعت ہے اسکے برعکس مسلم لیگ نے ہمیشہ اس حقیقت کا اعلان کیا کہ مسلمان بجائے خورشید ایک قوم ہیں۔ ایسے ان کی نمائندگی کا حق مسلمانوں کی خالص بغیر مخلوط جماعت ہی کو حاصل ہو سکتا ہے۔ مگر کانگریس اپنی قوت کے نشہ میں بدست مسلم لیگ کے مطالبات کو ٹھکراتے ہوئے اپنی واحد اجارہ داری کا ڈھول پٹی رہی۔ چنانچہ حال ہی میں گاندھی جی نے ایک بیان پریس میں شائع کرایا جس کے دوران میں کہا کہ :-

”کانگریس ایک ہمگیر جماعت ہے اور اسکے متعلق بلا کسی شک و شبہ کے کہا جا سکتا ہے کہ وہ

بغیر کسی تیز مذہب و ملت ہندوستان کے عوام کی نمائندگی کر رہی ہے“ (دہری جن ۹، ۱۹۴۷ء)

اسکے تھوڑے ہی دنوں کے بعد والسٹرے صاحب نے گاندھی جی کو ہندوؤں کے کرتا دھرتا کی حیثیت سے بہرہ مذاکرہ طلب کیا۔ اور اسکے ساتھ ہی مسٹر جناح صدر مسلم لیگ کو دعوت نامہ ارسال کیا گیا۔ نمائندہ لیگ نے مسلمانوں کے زاویہ نگاہ کو پوری جسارت اور ہوشمندی سے پیش کیا۔ اور ہر ایک کو اعتراف کرتے ہی بنی کہ مسلم لیگ مسلمانوں کی واحد نمائندہ جماعت ہے، اینگلو انڈین پریس کے رویہ میں بھی نمایاں تبدیلی رونما ہوئی۔ چنانچہ اسٹیشن مین نے ایک لیڈر سپرڈ قلم کیا جس میں اسنے لکھا :-

”کانگریس تو انگریزوں کی آغوشِ حفظ و صیانت میں طاقور ہے۔ مسلم لیگ بجائے خود ایک

مضبوط آرگنائزیشن ہے کیونکہ آج کل موثر جماعتیں صرف وہ ہیں جو فوجی اقوام سے تعلق

رکھتی ہیں۔ اور ملک کی حفاظت کے لیے سر بکھت ہیں“ (۱۲-۱۱-۱۹۴۷ء)

والسٹرے صاحب کے اس طرز عمل اور انگریزوں کے قلوب کی ترجمانی کرنے والے اخبارات کے رجحانات سے گاندھی جی نے خود محسوس کیا کہ اب کدھر کی ہوا ہے۔ چنانچہ انھوں نے بھٹ ایک

شروع رنگ کا چولا بدلا اور نہایت ناصحانہ اور مشفقانہ انداز میں فرمائے لگے کہ بعض ناعاقبت اندیش  
کانگریسیوں کے رویے سے از حد قلبی اذیت پہنچی ہے اور میرے ہر دے کو بڑا رنج ہوا ہے مسٹر  
جناب دیش سیدوک اور پوجیہ پادہیں جہاں وہ ملیں ان کو پر نام کرو عقل و فہم و رطہ ہجرت میں  
گم ہیں کہ خدایا یہ کون سی شانِ مہاتمائیت ہے کہ کل تک جو شخص غیر ذمہ دار فرقہ پرست ٹوڈی  
اور کاسہ پسان ازلی میں سے تھا۔ آج رئیس الاحرار بن گیا گاندھی جی کے ہہناخانہ دماغ کے شعلہ  
فکر کی تابندگی ملاحظہ فرمائیے۔

”مسلم لیگ ایک عظیم المرتبت آرگنائزیشن ہے اسکا صدر ایک وقت میں کانگریس کا پیرچش  
حامی تھا۔ اور جس سے ہماری بہترین امیدیں وابستہ تھیں اس کی لارڈ ونگٹن سے معرکہ  
آراسیاں کبھی نظر انداز نہیں ہو سکتیں کانگریسی افراد اور اخبارات کو مستلزم ہے کہ وہ لیگ  
کے خلاف ناشایستہ اور ناخوشگوار تنقید نہ کریں میری زندگی کا مطمح نظر یہ ہے کہ میں ہندو  
مسلم کو عدم تشدد سکھاؤں، یہاں تک کہ میں ہندوؤں و مسلمانوں کو ایامِ خلافت کے.....  
علی برادران کی طرح رشتہ اخوت میں منسلک کر دوں جنہوں نے یہ کہا تھا ہمارے ہندو بھائی  
ہمیں ٹکڑے ٹکڑے کر دیں۔ ہم پھر بھی ان سے محبت کریں گے کیونکہ وہ ہمارے ہموطن ہیں۔“

(دہری جن ۱۳۴۷ء)

آپ سمجھے کہ اب لیگ بہت بڑی منظم جماعت اور جناب جناب کیوں اسقدر واجب التعمیم  
ہیں! بیچ ہے

عصانہ ہو تو کلیبی ہے کاربے بنیاد

۲ لکھنؤ و احد

گاندھی جی اور مشربوس کے سیاسی مسلک میں جو بعد المشرقین ہے وہ ہمارے ہنصرہ کا محتاج  
نہیں ہے لیکن ہم نے آغا زہی میں اس بات پر صراحت کی روشنی ڈالی تھی کہ خواہ ہندو میں باہمی کتنے

اختلاف۔ سرچھٹول اور جھبگڑا ہو۔ لیکن زادہ توحید کے مفاد و مصالح کے خلاف ایک ہی صفت میں سرگرم پیکار نظر آئیگی۔ گاندھی جی نے حال ہی میں جب لارڈ لوہتین وزیر ہند کی تقریر کے جواب میں کہا کہ کانگریس ملک کی ہمہ گیر جماعت ہے۔ اور جملہ اقوام و جماعات کی صحیح نمائندگی کا دعویٰ وہی کر سکتی ہے، تو مسٹر بوس نے گاندھی جی سے شدید اختلاف رکھنے کے باوجود اس بیان کی تائید میں پوری ہم آہنگی کا اظہار کیا وہ اس قابل ہے کہ اسے فکر و نظر کا موضوع بنایا جائے، لکھتے ہیں :-

”ہم مسلم لیگ کے دعوے کی پُر زور تائید کرتے ہیں کہ وہ تمام مسلم قوم کی واحد نمائندہ ہے ہمیں گاندھی جی سے کامل اتفاق ہے کہ کانگریس ایک ہمہ گیر جماعت ہے جو بغیر کسی تیز مذہب ملت ہندوستانی عوام کی نمائندگی کر رہی ہے۔ ہمارا یقین ہے کہ مسلم عوام قلبِ سلیم رکھتے ہیں وہ فرقہ پرست لیڈروں کے علیحدگی کے رجحانات سے متاثر نہیں ہونگے۔“

(فارورڈ بلاک ۹/۳۰)

ایک طرف ہندوؤں کی یہ روش ملاحظہ کیجئے کہ گھر میں لاکھ اختلاف ہوں۔ مسلمانوں کی مخالفت میں سب ایک ہو جاتے ہیں۔ لیکن دوسری طرف مسلمان قومیت پرست حضرات کا طرز عمل دیکھئے کہ خود مسلمانوں کی مخالفت میں وہ سب سے پیش پیش ہوتے ہیں۔

دیکھو مسجد میں شکستِ رشتہ ریشخِ شیخ !

بتگدے میں برہمن کی پختہ زتاری بھی دیکھو